



پیارے بچوں کی پیاری نظمیں

عہد کی کلیاں نصیحت کے پھول

آثر جونپوری

خلیفہ مجاز بیعت

شیخ العربیہ العجم عارف باللہ حضرت اقدس مولانا شاہ حکیم محمد اختر صاحبیت برکاتہم

فہرست

آموں کی بہار

- 86 شرماتا ہے بکرا
87 ”میں میں“ کا فلسفہ
88 منے میاں کی گائے
90 اک گائے کی کہانی
92 چائنا بکرا

مکراؤ، کھلکھلاؤ

- 95 ایک بھاری بھر کم شخصیت کی شان میں قصیدہ
96 تو تلی نظم
97 تو تلی نظم کا ترجمہ
98 گڈو
99 انگلش سے اوائڈ
100 فوٹی نے اک چوزہ پالا
102 چاہت ہے چائے کی
103 ایک تھالڑ کا سوکھا سڑا
104 سیب کھانا چاہیے
105 ہکلی نظم

حیوانوں کی دنیا

- 107 چوہا
108 مچھر
109 بچہ گدھا
110 ہاتھی
111 کتے
112 مکھی


- 61 آم آرہا ہے
62 آم کا شوق
63 آم ہے، اور آم ہے اور آم ہے
64 آم کا خاندان
65 آم کے بغیر
66 آم ہی آم ہے
67 تعزیتِ فرقتِ محبوب
68 آم رخصت ہو گیا

بچوں کا اسلام پڑھو

- 71 بچوں کا اسلام پڑھو تم
72 میں ہوں بچوں کا اسلام
74 خاص نمبر

ماہِ صیام اور عیدین کی رونقیں

- 77 رمضان مبارک
78 آیامِ صیام
79 میاں گڈو
80 منے میاں نے روزہ رکھا
82 شبِ قدر
83 چند اماموں
84 میٹھی میٹھی عید
85 عید ہے



فہرست

آموں کی ہمار

- 86 شرماتا ہے بکرا
87 ”میں میں“ کا فلسفہ
88 منے میاں کی گائے
90 اک گائے کی کہانی
92 چائنا بکرا

سکراؤ، کھلاؤ

- 95 ایک بھاری بھر کم شخصیت کی شان میں قصیدہ
96 تو تلی نظم
97 تو تلی نظم کا ترجمہ
98 گڈو
99 انگلش سے او ایڈ
100 فوٹی نے اک چوزہ پالا
102 چاہت ہے چائے کی
103 ایک تھالڑ کا سوکھا سڑا
104 سیب کھانا چاہیے
105 ہکلی نظم

حیوانوں کی دنیا

- 107 چوہا
108 مچھر
109 بچہ گدھا
110 ہاتھی
111 کتے
112 مکھی


- 61 آم آرہا ہے
62 آم کا شوق
63 آم ہے، اور آم ہے اور آم ہے
64 آم کا خاندان
65 آم کے بغیر
66 آم ہی آم ہے
67 تعزیتِ فرقتِ محبوب
68 آم رخصت ہو گیا

بچوں کا اسلام پڑھو

- 71 بچوں کا اسلام پڑھو تم
72 میں ہوں بچوں کا اسلام
74 خاص نمبر

ماہِ صیام اور عیدین کی رونقیں

- 77 رمضان مبارک
78 آیامہ صیام
79 میاں گڈو
80 منے میاں نے روزہ رکھا
82 شب قدر
83 چند اما موں
84 میٹھی میٹھی عید
85 عید ہے



فہرست

- 32 ہمیں اپنی جاں سے بھی پیارا ہے کشمیر
33 سائنسدان ڈاکٹر عبدالقدیر خان

نصیحت کے پھول

- 35 نیکی کیا کرو
36 جنت کی باتیں
37 نصیحت کے پھول
38 محنت کرو
39 ماں کے بغیر
40 مہناہیم احساویث شریفہ
42 میں بھی محباہد بنوں گا
44 اثر جو پوری کا قول
46 مستنون تسبیحات
47 سو کر اٹھنے کی سنتیں
48 جھوٹے مت بولنا
49 پانی پینے کی سنتیں
50 ابو ابوداؤد اڑھی رکھ لیں
52 امی امی پردہ کر لیں
54 کھانے کے آداب
56 میں اب اپنے ابا کو ابا کہوں گا
58 تم نہ بدلنا مرے بچو
59 السلام علیکم

- 5 خوش لفظ
6 دو باتیں
7 تاثرات
8 اظہار خیال
9 آغاز سفر

گلدستہ عقیدت

- 11 محمد ہادی تعالیٰ
12 مولیٰ ہے تو ہمارا
13 بھول کی دوا
14 مراد ب
16 مدت نبی ﷺ کی
17 سب کی ﷺ
18 سرکار کے لیے
19 آقا ﷺ
20 شانِ محاسبہ ﷺ
21 رعبہ محاسبہ ﷺ
22 ابراہیم حضرت سرفاروق ﷺ کا

میں

- 25 چار اہل پاکستان کا پرچم
26 اہل
27 فکر پاکستان میں
28 پودہ انگست
29 یوم دفاع
30 ہم ہیں پاکستانی بچے

پیش لفظ

حمد و صلوٰۃ کے بعد بندہ ناچیز اثر جو نپوری عرض کرتا ہے کہ آسان شاعری کس قدر مشکل ہے یہ تو اہل فن جانتے ہی ہیں، اس پر طرہ یہ کہ بچوں کے لیے آسان اشعار لکھنا اور اس میں معنویت اور نصیحت کا بھی اہتمام کرنا میری رائے میں جوئے شیر لانے سے کسی درجہ کم نہیں مگر اللہ تعالیٰ کی نصرت ہو تو جوئے شیر لانا بھی بائیں ہاتھ کا کھیل ہو جاتا ہے۔

یہ بات تو معروف ہے کہ بچوں کے لیے لکھنے والوں کو خود بچہ بننا پڑتا ہے، چنانچہ بندے کی تو تلی نظم اس کا منہ بولتا ثبوت ہے۔ اسی طرح قرآن و حدیث، دین و اخلاق، وعظ و نصیحت کی باتوں کو شعر کے سانچے میں ڈھال کر بچوں کی ننھی منی سی سمجھ دانی میں اتارنا

”اللہ اگر توفیق نہ دے انسان کے بس کا کام نہیں“

”روزنامہ اسلام“ کی ابتدا ہی سے بندے کو اس ادارے سے منسلک ہونے کی سعادت حاصل ہوئی۔ پھر جب ”بچوں کے اسلام“ کا آغاز ہوا تو بندے کو اس کی خدمت کا موقع بھی خوب خوب میسر آیا اور پیارے اور باذوق بچوں کی طرف سے بندے کے اشعار کو توقع سے زیادہ پذیرائی حاصل ہوئی، لہذا افادہ عام کے لیے ان نظموں کو کتابی شکل دی جا رہی ہے۔

امید کرتا ہوں کہ پیارے بچوں کے ساتھ ساتھ محترم و معزز بڑے حضرات بھی محظوظ ہوں گے۔

کتاب کی اشاعت کی تحریک کے روح رواں ہمارے قابلِ صدا احترام کرم فرما مشہور ناول نگار اور بچوں کا اسلام کے مدیر جناب اشتیاق احمد صاحب ہیں۔ اس کا علم آپ کو ان کی ”دوباتیں“ پڑھ کر ہو جائے گا۔ اللہ تعالیٰ جناب اشتیاق احمد صاحب اور جملہ معاونین کو جزائے عظیم عطا فرمائے۔ (آمین)

بندہ
اثر جو نپوری

دوبائیں

السلام علیکم ورحمۃ اللہ وبرکاتہ،

آج مجھے ایک مشکل ترین کام انجام دینا ہے، جس شخص کو شاعری کی ”الف۔ بے“ کا پتہ نہ ہو اس سے اگر کسی شاعری کی کتاب پر کچھ لکھنے کے لیے کہا جائے تو اس بے چارے کا کیا حال ہوگا؟ میرا خیال ہے دانتوں پسینہ تو کہیں کیا نہیں... ناکوں چنے چبانے والی کیفیت ہو سکتی ہے۔

شاعری سے میرا تعلق صرف پڑھنے کی حد تک ہے۔ آج تک ایک غزل یا نظم نہیں کہی۔ پڑھنے کا تعلق بھی صرف پرانے شعراء تک ہے۔ موجودہ دور کے شاعر حضرات کو پڑھ ہی نہیں سکا۔ کسی زمانے میں میر تقی میر کی شاعری کو پسند کرتا تھا۔ ان کے درد بھرے اشعار اپنی ڈائری میں نوٹ کر لیا کرتا تھا۔ اس وقت تک کبھی ”اثر جوپوری“ کا نام بھی سامنے نہیں آیا تھا۔ بچوں کے اسلام ہی میں اثر جوپوری سامنے آئے اور سامنے کیا آئے، پھر چھپ ہی نہ سکے۔ گویا چھپے رستم ثابت ہوئے۔ چھپے رستم بھی ایسے کہ ان کا کوئی شعر بھی خطا نہیں جاتا جیسے کسی تیر انداز کا کوئی تیر خطا نہ جائے۔

اثر جوپوری میرے نزدیک شاعری کے ماہر ترین تیر انداز ہیں، ایسے تاک تاک کر تیر... میرا مطلب ہے کہ شعر چلاتے ہیں کہ آدمی اپنے سینے کو بچا نہیں پاتا... اور اشعار دل میں اترتے چلے جاتے ہیں۔ اللہ کا شکر ہے یہ حقیقی معنوں میں تیر انداز نہیں۔

بچوں کے لیے ان کے شعری مجموعے کی اشاعت دھماکا خیز ہے۔ خود کو اس کی دھماکا خیزی سے بچاتے ہوئے۔ دوبائیں کہہ دیں ہیں... اور یہ کہے بغیر نہیں رہا جاسکتا کہ اثر صاحب کے ہاں جو بے ساختہ پن ہے اس نے مجھے بے ساختہ اپنا متوالہ بنا لیا ہے۔ انہی الفاظ پر اس مشکل ترین کام سے جان چھڑانے کی اجازت چاہتا ہوں۔

والسلام
میں

اشتیاق احمد

بازار لوہاراں، جھنگ صدر

تاثرات

السلام علیکم ورحمۃ اللہ وبرکاتہ،

جناب اثر جون پوری سے تعلق بہت پرانا ہے، میں اپنے طالب علمی کے زمانے ہی سے ان کی شاعری کا مداح تھا۔ اس وقت خیال تھا کہ جناب اچھی خاصی پختہ عمر کے شاعر ہوں گے مگر برسوں بعد جب پہلی ملاقات ہوئی تو معلوم ہوا کہ موصوف تقریباً میرے ہم عمر ہی ہیں۔ گویا کم عمری ہی میں اللہ تعالیٰ نے انہیں شاعری کی اعلیٰ صلاحیتوں سے نوازا دیا تھا۔ کیوں نہ ہو۔ ایک تو ان کا تعلق بھی ایک ادبی گھرانے سے ہے جہاں شعر و ادب گھٹی میں پلایا جاتا ہے۔ دوسرے شاعری کے لیے جس سوزِ جگر اور گدازِ قلب کی ضرورت ہوتی ہے وہ اللہ تعالیٰ نے ان کے خاندان کو وافر عطا کیا ہے۔ یہ سب فیض ہے ان بزرگوں کا جن کے دامنِ دولت سے یہ گھرانہ وابستہ ہے۔

زیر نظر مجموعہ ”**عجبت کی کلیاں، نصیحت پہنچا دے**“ ان کی شاعری کے ایک خاص کوچے سے متعلق ہے اور وہ ہے کوچہٴ اطفال۔ اثر صاحب اس کوچے میں ”بچوں کا اسلام“ کے توسط سے آئے۔ شروع میں اثر صاحب بچوں کے لیے آداب اور اصلاح پر کلام پیش کرتے تھے۔ پھر راقم نے توجہ دلائی کہ بچوں کے لیے نصیحت کے علاوہ تفریحی اور مزاحیہ کلام بھی ہونا چاہیے۔ پھر کیا تھا، اثر صاحب نے یہاں بھی اپنا رنگ جما ڈالا۔

میں اثر صاحب کو مبارکباد پیش کرتا ہوں کہ ان کے قلم سے نکلے ہوئے کلام کا ایسا بہترین مجموعہ اشاعت پذیر ہو رہا ہے جو درحقیقت ہر گھر کی ضرورت ہے۔ ہر بچے کی بک شیلف میں یہ کتاب ہونی چاہیے۔ چھوٹے بچے جو پڑھ نہیں سکتے، انہیں بھی یہ نظمیں سنائی جائیں، یاد کرائی جائیں، یہ نسلوں کی تربیت کا کام ہے اور اس کی اہمیت کو اہل نظر خوب سمجھتے ہیں۔

دعا ہے کہ اللہ تعالیٰ اثر صاحب کا زورِ قلم اور زیادہ اور ان کے فیض کو مزید برمزید عام فرمائے، آمین۔

محمد اسماعیل ریحان

محمد اسماعیل ریحان

۶ ذی الحجہ ۱۴۳۲ھ، ۲ نومبر ۲۰۱۱ء

اظہارِ خیال

زیر نظر مجموعہ کلام ”**محبت کی کلیاں، نصیحت کی پھول**“ اثر کی ان نظموں کا گلدستہ ہے جو انہوں نے بچوں کی تربیت و اصلاح کے پیش نظر لکھیں۔ بچوں کے لیے لکھنا کوئی آسان کام نہیں۔ اس کے لیے بڑوں کو بچہ بننا پڑتا ہے اور ظاہر ہے یہ مشکل کام ہے۔ بچوں کی نفسیات الگ ہوتی ہے، ان کا لہجہ دگر ہوتا ہے، ان کی فہم کی سطح مختلف ہوتی ہے۔ بچے کچے ذہن کے مالک، سچے اور سادہ جذبات کے حامل ہوتے ہیں۔ کورے کاغذ پر لکھنے والا جو چاہے لکھ دے۔ دیکھنے اور پڑھنے والا صاف اور واضح طور پر اسے محسوس کر سکتا ہے، پڑھ سکتا ہے۔ بچے مستقبل کے معمار ہیں اور ...

”یہی چراغِ حبلین گے تو روشنی ہوگی“

اثر بجا طور پر اس ذمہ داری کا احساس کرتے ہوئے اپنی خداداد صلاحیتوں کو بروئے کار لا کر بچوں کی ذہن سازی میں مصروف ہیں۔ ان کی زود گوئی مقاصد کے حصول میں آڑے نہیں آتی، فنی تقاضوں کو متاثر نہیں کرتی۔ معمولی اشیا ہوں یا شاہکار قدرت الہیہ.... وہ ان سے بچوں کے دلوں میں حق تعالیٰ شانہ کی محبت پیدا کرنے کا عظیم کام لے رہے ہیں۔ اشعار میں بچوں کی دلچسپی کا مکمل سامان پیدا کرتے ہوئے وہ ان کے دلوں کو کامل سطح پر خالق کائنات کی ذات سے چسپاں کرنے کا اہم فریضہ انجام دے رہے ہیں۔

میری دعا ہے کہ:

قلم کا رہے جاری یونہی سفر
مضامین لکھیں اثر پر اثر

خالد اقبال تائب

۱۳۳۲ھ



آغازِ سفر

بچے مستقبل کے معمار ہیں اور ان کی دینی و دنیاوی تربیت والدین کی اہم ذمہ داری ہے۔ اس عظیم ذمہ داری کو محسوس کرتے ہوئے **دین و دنیا پبلشرز** نے پیارے بچوں کے لئے ایسی کتب پیش کرنے کا سلسلہ شروع کیا ہے جو نہ صرف طباعت کے حسن کے لحاظ سے بچوں کی دلچسپی کا باعث ہوں بلکہ ان میں موجود مواد بچوں کی شخصیت کو نکھارنے میں معاون و مددگار بھی ہو۔

الحمد للہ! **دین و دنیا پبلشرز** کے اس ادبی سفر کا پہلا قدم، بچوں کی پیاری نظموں کا مجموعہ

”محبت کی کلیان، نصیحت کی پہول“

آپ کے ہاتھوں میں موجود ہے۔ جناب اثر جو نپوری صاحب وطن عزیز کے نامور سخن داں ہیں۔ ملک بھر میں ان کی شاعری کی دھوم ہے، بچے بڑے سب ان کی نظموں کے گرویدہ ہیں۔ ایک مدت سے وہ بچوں کے لئے پُر اثر اور نصیحت آموز شاعری کر رہے ہیں۔ ہم بچوں کے لیے ان کا کلام خوبصورت سرورق اور دیدہ زیب رنگین صفحات کے ساتھ پیش کر رہے ہیں۔ ڈیزائننگ کی نفاست اور خوبصورت طباعت کے حسین امتزاج نے اس کتاب کو مزید دلکش و منفرد بنا دیا ہے۔ ان شاء اللہ! یہ کتاب بچوں ہی کے لئے نہیں بلکہ ہر عمر کے افراد کے لئے دلچسپی کا سامان ہوگی اور ہمارے ادبی سفر میں ایک سنگ میل ثابت ہوگی۔ دعا ہے کہ اللہ تبارک و تعالیٰ ہمیں ہمارے نیک مقاصد میں کامیاب و کامران فرمائے۔ آمین!

طالب دُعا

ڈائریکٹر دین و دنیا پبلشرز

گلدستہ عقیدت

اک پردہ شب کون گراتا ہے سرِ شام
سورج کا دیا کون جلاتا ہے ، مرا رب



حمدِ باری تعالیٰ

یارب عظیم ہے تو
سب پر رحیم ہے تو
تعریف تجھ کو زیبا
توصیف میرا شیوہ
آنکھوں سے تو چھپا ہے
دل میں مگر بسا ہے
پھولوں میں تیری خوشبو
گلشن میں بس تو ہی تو
سورج میں نور تیرا
ہر جا ظہور تیرا
تو ہی بزرگ و برتر
قادر ہر ایک شے پر
خالق ہے آسماں کا
مالک ہے دو جہاں کا
واحد ہے اور احد ہے
ناصر ہے اور صمد ہے

مولیٰ ہے تو ہمارا


خوش	قسمتی	ہے	میری
کرتا	ہوں	حمد	تیری
عالم	میں	یا	الہی
ہے	تیری		بادشاہی
ہر	ایک	کا	سہارا
مولیٰ	ہے	تو	ہمارا
تیرے	ہی	سب	سوالی
تو	دو جہاں	کا	والی
کتنا	کریم	ہے	تو
کتنا	عظیم	ہے	تو
ہم	پر بھی	فضل	کر دے
دامن	خوشی	سے	بھر دے
علم	و	عمل	عطا کر
جنت	کا	پھل	عطا کر


بچوں کی دعا

تو چشم بصیرت عطا کر ہمیں
الہی ہدایت عطا کر ہمیں
ترے دیں پہ چلنے کی ہے آرزو
بس اب استقامت عطا کر ہمیں
نمازوں کا پابند ہم کو بنا
کہ ذوقِ عبادت عطا کر ہمیں
تری راہ میں ہم بھی قربان ہوں
خدارا شہادت عطا کر ہمیں
گناہوں سے ہم کو شقی مت بنا
عمل کی سعادت عطا کر ہمیں
زمانے میں نافذ ہو دینِ مبین
زمین کی خلافت عطا کر ہمیں
نبی ﷺ سے محبت کا دعویٰ تو ہے
نبی ﷺ کی اطاعت عطا کر ہمیں
تو دنیا میں حسنِ عمل سے نواز
اور عقبیٰ میں جنت عطا کر ہمیں

مرارب

یہ بادِ صبا کون چلاتا ہے، مرا رب
گلشن میں کلی کون کھلاتا ہے، مرا رب
مکھی کو بھلا شہد بنانے کا سلیقہ
تم خود ہی کہو کون سکھاتا ہے، مرا رب
برساتا ہے کون ابرِ آثر خشک زمیں پر
گل بوٹے کہو کون اگاتا ہے، مرا رب
خوشحال کو خوشحال کیا کس نے بتاؤ
غمگین کا غم کون مٹاتا ہے، مرا رب
مانا کہ سما سکتا نہیں ارض و سما میں
پر ٹوٹے ہوئے دل میں سماتا ہے مرا رب
اک پردہ شب کون گراتا ہے سرِ شام
سورج کا دیا کون جلاتا ہے، مرا رب
صحرا کو مزین وہ بناتا ہے جبل سے
گلشن کو بھی پھولوں سے سجاتا ہے مرا رب





خود کھانے و پینے سے میرا و منزہ
گو سب کو کھلاتا ہے پلاتا ہے مرا رب
ہے کون جو حاکم ہے بلا شرکتِ غیرے
یہ نظم و نسق کون چلاتا ہے مرا رب
ستار ہے عاصی کو وہ رسوا نہیں کرتا
بندے کے معائب کو چھپاتا ہے مرا رب
ولیوں سے کبھی خالی نہیں رہتی ہے دنیا
اک جائے تو دو بجے کو بٹھاتا ہے مرا رب



مدحت نبی ﷺ کی

ہو صورت نبی ﷺ کی ہو سیرت نبی ﷺ کی
اگر قلب میں ہے محبت نبی ﷺ کی
اگر چاہتے ہیں شفاعت نبی ﷺ کی
تو اپنائے آپ سنت نبی ﷺ کی
خدا کی محبت، محبت نبی ﷺ کی
خدا کی اطاعت، اطاعت نبی ﷺ کی
مری سنتوں کو تو لازم پکڑ لے
ہے ہر امتی کو نصیحت نبی ﷺ کی
ہیں اس کے مقدر پہ نازاں فرشتے
جو خوش بخت رکھتا ہے نسبت نبی ﷺ کی
قیامت تک روزِ روشن کی مانند
مسلم ہے ختم نبوت نبی ﷺ کی
یہ آنکھیں ہیں ان کی زیارت کی مشتاق
میسر تھی جن کو زیارت نبی ﷺ کی
ہے قندیل شاہانِ دنیا کے حق میں
عدالت نبی ﷺ کی سیاست نبی ﷺ کی
حقیقت میں یہ فیضِ حبِ نبی ﷺ ہے
اثر کر رہا ہے جو مدحت نبی ﷺ کی

حبِ نبی ﷺ

خدا پر اگر دل سے ایمان ہو گا
 نبی ﷺ پر یقیناً وہ قربان ہو گا
 جو اک شان والے پہ قربان ہو گا
 وہی دونو عالم میں ذیشان ہو گا
 شہادت جو پائے گا حبِ نبی ﷺ میں
 وہ جنت میں مولیٰ کا مہمان ہو گا
 بیاں ایسی ہستی کی کیا شان ہو گی
 کہ مدحت سرا جس کا قرآن ہو گا
 ہوئے متفق اس پہ سب عقل والے
 کہ گستاخ سرکار ﷺ نادان ہو گا
 نبی ﷺ کی تو رفعت کبھی کم نہ ہو گی
 سو شاتم کا اپنا ہی نقصان ہو گا
 جو خیرالبشر ﷺ پر دھرے شر کا الزام
 تو انساں نہیں پھر وہ حیوان ہو گا
 اگر جانِ عالم ﷺ پہ آئے کوئی حرف
 اثر جان کر جاں سے انجان ہو گا

سرکار کے لیے

قرباں غلام شاہ کے دربار کے لیے
حاضر ہے جانِ حرمتِ سرکار ﷺ کے لیے
کیجئے دعائیں غازی جیدار کے لیے
کیونکر ہو رنجِ کرگسِ مردار کے لیے
مرتے ہیں اک اشارۂ ابرو پہ ہم غلام
جیتے ہیں دو جہان کے سردار ﷺ کے لیے
سنت کو زندہ کیجئے سارے جہان میں
عشقِ نبیؐ پاک کے اظہار کے لیے
آخر درِ حبیب پہ واریں گے جان بھی
ہم منتظر ہیں آٹھ پہر دار کے لیے
بدبخت و بدزبان ہیں آزاد آج بھی
دھرتی ہے تنگ صاحبِ کردار کے لیے
پھر کیوں سزا حضور ﷺ کے گستاخ کو نہ ہو
تعزیر جب ہے قوم کے غدار کے لیے

آقا ﷺ

دلِ مومن یہ پکارے آقا ﷺ
 کتنے پیارے ہیں ہمارے آقا ﷺ
 آپ کے نور کے آگے کیا ہیں
 سورج و چاند ستارے آقا ﷺ
 سارا عالم ہے شہِ دیں کا غلام
 سب کے آقا ہیں ہمارے آقا ﷺ
 ساری دنیا سے حسین ہیں بے شک
 سبز گنبد کے نظارے آقا ﷺ
 چاہئے دردِ پہِ حضوری کی دوا
 دردِ فرقت کے ہیں مارے آقا ﷺ
 ہم غلاموں کی غلامی ہو قبول
 ہر غلام اب یہ پکارے آقا ﷺ
 کیوں منور نہ ہو راہِ سنت
 نور کے جب ہیں منارے آقا ﷺ

شانِ صحابہ ﷺ

نبی ﷺ ہیں سمندر کنارے صحابہؓ
 نبی ﷺ چاند ہیں تو ستارے صحابہؓ
 ابوبکرؓ و فاروقؓ و عثمانؓ و حیدرؓ
 وہ محبوبِ رب کے دلارے صحابہؓ
 انسؓ، زیدؓ، طلحہؓ، بلالؓ و قتادہؓ
 وہ شیر و شکر پیارے پیارے صحابہؓ
 ہدایت ملے جس کے پیچھے چلیں ہم
 ستاروں کی مانند سارے صحابہؓ
 ہے گفتار شیریں تو کردار روشن
 عجب نور کے ہیں منارے صحابہؓ
 نہ آنچ آنے دیں اک صحابیؓ پہ بھی ہم
 ہمیں جان سے بڑھ کے پیارے صحابہؓ
 محبت کا مفہوم ہم کو سکھایا
 ہیں رہبر ہمارے، ہمارے صحابہؓ
 ادا کر دیا حقِ عشقِ رسالت
 کہے عقلِ حیران، واہ رے صحابہؓ
 ہے سایہ فلکِ آسمانِ نبوت
 اثر چاند سورج ستارے صحابہؓ

رہبر ہیں صحابہؓ

خورشید کی مانند جو اظہر ہیں صحابہؓ
انوارِ رسالت سے منور ہیں صحابہؓ
مفتوح ہیں مردود ہیں اسلام کے دشمن
منصور ہیں فاتح ہیں مظفر ہیں صحابہؓ
امت کے لیے کل بھی وہ پیامہ حق تھے
امت کے لیے آج بھی رہبر ہیں صحابہؓ
خوشبو سے جی بھی اُن کی مہکتا ہے زمانہ
عشقِ شہِ بطحہ سے معطر ہیں صحابہؓ
ہر ایک صحابیؓ کا موقف کہ ہے برحق
حق بات تو یہ ہے سبھی حق پر ہیں صحابہؓ
ان جیسی کوئی ہستی پاکیزہ کہاں اور
طاہر ہیں مطہر ہیں مطہر ہیں صحابہؓ
اسلام کے تابندہ درخشندہ فلک پر
خورشید ہیں سرکارِ محمد ﷺ تو اختر ہیں صحابہؓ

تذکرہ حضرت عمر فاروق رضی اللہ عنہ کا

کس طرح ہو تذکرہ حضرت عمر فاروقؓ کا
کیا بتاؤں مرتبہ حضرت عمر فاروقؓ کا
سر کو لینے نکلے تھے سرکار ﷺ کے خادم بنے
کیا عجب ہے واقعہ حضرت عمر فاروقؓ کا
تخم جو بوئے دعاؤں کے شہ لولاک نے
جلد ہی ثمرہ ملا حضرت عمر فاروقؓ کا
گو زمیں پر لائے تھے اسلام لیکن دوستو
آسمان پر جشن تھا حضرت عمر فاروقؓ کا
بیت ایمان کچھ ایسی کہ خود ابلیس بھی
چھوڑ دیتا راستہ حضرت عمر فاروقؓ کا
گو انہیں گزرے ہوئے چودہ صدی گزری مگر
آج بھی ہے دبدبہ حضرت عمر فاروقؓ کا
قوت طاغوت ہو گی لرزہ براندام پھر
نام تو لیجے ذرا حضرت عمر فاروقؓ کا

مقتدی عثمان و حیدر، اور معاویہ سے ہیں
اور نبی ﷺ ہے مقتدا حضرت عمر فاروقؓ کا
بارہا وحی الہی سے ہوئی تائید رائے
ہے خدا خود ہموا حضرت عمر فاروقؓ کا
خود کہا آقا ﷺ نے میرے بعد گر ہوتا نبی
بالیقیں وہ نام تھا حضرت عمر فاروقؓ کا
لاکھ اثر روشن کرے حرف عقیدت کے چراغ
حق نہیں ہو گا ادا حضرت عمر فاروقؓ کا



حب وطن

اس کو میرا من جان
جانے من ہے پاکستان



پیارا، پاکستان کا پرچم

اہل ایمان کا پرچم
تگیسی انوکھی شان کا پرچم
دل کا پرچم جان کا پرچم
پیارا، پاکستان کا پرچم

سبز سفید اور پیارا پیارا
اس پر روشن چاند ستارہ
امید و ارمان کا پرچم
پیارا، پاکستان کا پرچم

ہر انساں مامون ہو اس میں
اسلامی قانون ہو اس میں
اونچا ہو قرآن کا پرچم
پیارا، پاکستان کا پرچم

عام خدا کا نور کریں اب
کفر کی ظلمت دور کریں اب
لہرائیں ایمان کا پرچم
پیارا، پاکستان کا پرچم

بے دینی کے در ہوں بند اب
سارے جگ میں کردیں بلند اب
مولا کے فرمان کا پرچم
پیارا، پاکستان کا پرچم

انتباہ

نہیں بکتے ہیں ہرگز مال و زر سے
نہیں جھکتے ہیں ہرگز خوف و ڈر سے
نہیں بے فکر ہیں ہم اہل شر سے
نہ دیکھے اب کوئی میلی نظر سے

کہے جو چھیڑ کر آئی ایم سوری
جواب اس کو دیا کرتے ہیں فوری
ہمارے پاس ہیں شاہین و غوری
نہ دیکھے اب کوئی میلی نظر سے

عدو کو دوست کب گردانتے ہیں
عدو کو خوب ہم پہچانتے ہیں
عدو سے ہم نمٹنا جانتے ہیں
نہ دیکھے اب کوئی میلی نظر سے

یقیناً اے اثر اب زندگی بھر
رہے گا یاد ان کو چھ ستمبر
یہی ہے دشمنوں کے حق میں بہتر
نہ دیکھے اب کوئی میلی نظر سے

فخرِ پاکستان بنیں

کیونکر نافرمان بنیں ہم
 اب اچھے انسان بنیں ہم
 اپنے وطن کی شان بنیں ہم
 تاجر یا دھقان بنیں ہم
 فخرِ پاکستان بنیں ہم
 رکھیں قائم اپنی اکائی
 آپس میں کیونکر ہو لڑائی
 مسلم جب ہیں بھائی بھائی
 کیوں سندھی اور خان بنیں ہم
 فخرِ پاکستان بنیں ہم
 جینا بھی کیا جینا ڈر کے
 ہاں زندہ جاوید ہوں مر کے
 ناقدری دھرتی کی کر کے
 کیونکر اب نادان بنیں ہم
 فخرِ پاکستان بنیں ہم
 لب پر ہو تکبیر کا نعرہ
 کفر کی قوت پارہ پارہ
 حامی ہو گا رب بھی ہمارا
 بس اہلِ ایمان بنیں ہم
 فخرِ پاکستان بنیں ہم

چودہ اگست

دہر میں پھیلائیں ہم تصویر پاکستان کی
آئیے مل کر کریں تعمیر پاکستان کی
یا الہی بھیج ایسا مردِ مومن مردِ حق
جو بدل دے یک قلم تقدیر پاکستان کی
جس میں ہو اسلام بھی انصاف بھی اقدار بھی
دہر کو دکھلائیں وہ تصویر پاکستان کی
روز و شب محنت کریں محنت کریں محنت کریں
یوں بڑھائیں عزت و توقیر پاکستان کی
کون ہے جو اس طرف میلی نظر سے دیکھ لے
حیثیت ہے اب تو عالمگیر پاکستان کی
پرتھوی و آگنی پر نازاں نہ ہوں سردار جی
غوری و شاہین ہے کشمیر پاکستان کی
خواب جو دیکھا حکیم الامتِ خوش فکر نے
کاش ہو جائے وہی تعبیر پاکستان کی
یوں ہی کب کشمیر پر ہم حق جہاتے ہیں جناب
واقعی جاگیر ہے کشمیر پاکستان کی
دشمنانِ دین خوش فہمی کی باتیں چھوڑ دیں
غیر ممکن ہے اثر تسخیر پاکستان کی

یوم دفاع

بے وجہ دشمنوں کے مقابل نہیں ہیں ہم
انسانیت کے دوست ہیں، قاتل نہیں ہیں ہم
خونخوار، جارحین میں شامل نہیں ہیں ہم
لیکن دفاع ملک سے غافل نہیں ہیں ہم

یہ ٹھیک ہے کہ اپنے مسائل ہزار ہیں
چیلنج اپنے سامنے گو بے شمار ہیں
آپس میں انتشار کا ہم بھی شکار ہیں
لیکن دفاع ملک سے غافل نہیں ہیں ہم

طاغوتی قوتوں کا دباؤ بھی ہے شدید
چیلے بھی ہو رہے ہیں بہر طور مستفید
مانا عدو کے پاس بھی ہتھیار ہیں جدید
لیکن دفاع ملک سے غافل نہیں ہیں ہم

آمادہ جنگ پر جو عدوئے شریر ہے
اس مسئلے میں ایک غریب و امیر ہے
سطحی سا اختلاف اثر ناگزیر ہے
لیکن دفاع ملک سے غافل نہیں ہیں ہم

ہم ہیں پاکستانی بچے

لکھنا کام ہے اپنا
پڑھنا و صبح و شام ہے اپنا
شغل یہ جب ہی نام ہے اپنا
جگ میں جب ہی نام ہے اپنا
ہم ہیں پاکستانی بچے
دھن کے پکے قول کے سچے

دوست سے الفت لاکھ کریں ہم
اپنے عدو کو راکھ کریں ہم
قائم اپنی ساکھ کریں ہم
ہم ہیں پاکستانی بچے
دھن کے پکے قول کے سچے

وقت کا اب ادراک کریں گے
کفر کو زیرِ خاک کریں گے
پاکستان کو پاک کریں گے
ہم ہیں پاکستانی بچے
دھن کے پکے قول کے سچے

بطل کو رستے سے ہٹا دیں
حق کے لیے گردن کو کٹا دیں
ملک کی خاطر جان لٹا دیں
ہم ہیں پاکستانی بچے
دھن کے پکے قول کے سچے

چاند بھی اب شرمائے ہم سے
 سورج بھی گہنائے ہم سے
 کوئی نہ اب ٹکرائے ہم سے
 ہم ہیں پاکستانی بچے
 دھن کے پکے قول کے سچے

ہمیں اپنی جاں سے بھی پیارا ہے کشمیر

وطن ہے سمندر کنارہ ہے کشمیر
وطن چاند ہے تو ستارہ ہے کشمیر
سو جنت کا اک استعارہ ہے کشمیر
بہت خوب تیرا نظارہ ہے کشمیر
ہمیں اپنی جاں سے بھی پیارا ہے کشمیر
تعلق نہیں تجھ سے توڑیں گے ہرگز
ترے کار سے منہ نہ موڑیں گے ہرگز
کبھی تجھ کو تنہا نہ چھوڑیں گے ہرگز
ترے بن نہیں اب گزارا ہے کشمیر
ہمیں اپنی جاں سے بھی پیارا ہے کشمیر
فدا تجھ پہ ہم سب ہیں قلب و جگر سے
حفاظت کریں گے سدا تیری شر سے
نہ دیکھے کوئی تجھ کو میلی نظر سے
نہ سمجھے کوئی بے سہارا ہے کشمیر
ہمیں اپنی جاں سے بھی پیارا ہے کشمیر
نہ خان کا حق ہے نہ خازن کا حق ہے
ترے حسن پر تیرے محسن کا حق ہے
کہ جنت پہ بس صرف مومن کا حق ہے
تو ثابت ہوا بس ہمارا ہے کشمیر
ہمیں اپنی جاں سے بھی پیارا ہے کشمیر

سائنسدان ڈاکٹر عبدالقدیر خان

امت کی آن ڈاکٹر عبدالقدیر خان
ملت کی شان ڈاکٹر عبدالقدیر خان

خائف ہے جس کے نام سے طاغوتِ دہر، وہ
سائنسدان ڈاکٹر عبدالقدیر خان

اس پاک سرزمین کے حق میں، جو سچ کہوں
ہے آسمان ڈاکٹر عبدالقدیر خان

ہے جس کے کارنامے پہ نازاں ہماری قوم
قومی نشان ڈاکٹر عبدالقدیر خان

اہل وطن شکستہ دلوں سے دعا کریں
ہوں کامران ڈاکٹر عبدالقدیر خان

جس نے کیا ہے قوم کا سر فخر سے بلند
ہیں ایسے خان ڈاکٹر عبدالقدیر خان

گوئی ترے ہنر کی وساطت سے دہر میں
حق کی اذان ڈاکٹر عبدالقدیر خان

ہے جس کی حکمرانی دلوں پر عوام کے
وہ حکمران ڈاکٹر عبدالقدیر خان

قاصر ہے آپ جیسوں کی مدحت سرائی سے
میری زبان ڈاکٹر عبدالقدیر خان

نصیحت کے پھول

گفتگو کے لئے جب زباں کھولنا جھوٹ مت بولنا
بات کرنے سے پہلے اسے تولنا جھوٹ مت بولنا



نیکی کمایا کرو

دل کسی کا کبھی مت دکھایا کرو
بھول کر بھی نہ کعبے کو ڈھایا کرو
اس سے صدقے کا ملتا ہے بچو ثواب
مل کے مومن سے تم مسکرایا کرو
نیک بننے کا تم کو اگر شوق ہے
نیک لوگوں کی صحبت میں جایا کرو
علم کی سلطنت گر تمہیں چاہیے
علم والوں کے تم ناز اٹھایا کرو
حرص دولت کمانے کی اچھی نہیں
گر کمانا ہے نیکی کمایا کرو
مخفل دوستوں میں جو موقع ملے
علم و حکمت کے موتی لٹایا کرو
چغل خوروں سے اللہ ناراض ہے
تم کسی کی بھی چغلی نہ کھایا کرو
دن بھی پر کیف گزرے گا گر صبح دم
لطف ذکر و تلاوت اٹھایا کرو
لمحہ لمحہ ہے انسان کا قیمتی
وقت بے جا اثر مت گنوا یا کرو

جنت کی باتیں

کرو مت کسی سے بھی نفرت کی باتیں
زمانے میں پھیلاؤ الفت کی باتیں
شرافت کے کاموں کی ترغیب دو تم
نہ ہرگز سکھاؤ شرارت کی باتیں
نہ مایوسیوں کا کبھی تذکرہ ہو
ہوں ہمت کی باتیں ہوں جرات کی باتیں
نہ اغیار کے مقتدی اب بنو تم
کرو کل جہاں کی امامت کی باتیں
نہ ہو کوڑا کرکٹ سے تم کو لگاؤ
یہ ہیں درحقیقت حماقت کی باتیں
ادھر کا فسانہ ادھر کا ترانہ
نہ چھیڑو مجالس میں غفلت کی باتیں
نہ اس کی برائی نہ اس کی برائی
نہ چغلی کا چرچہ نہ غیبت کی باتیں
نہ ٹی وی کے قصے نہ لہو لعب کے
ہوں دوزخ کی باتیں ہوں جنت کی باتیں
دعا ہے خدا سے، مؤثر ہوں تم پر
اثر نے جو کی ہیں نصیحت کی باتیں

نصیحت کے پھول

بناؤ اسے زندگی کا اصول
 کرو وقت ضائع نہ ہرگز فضول
 نہ آنے دو اپنی جبینوں پہ بل
 بکھیرو سدا مسکراہٹ کے پھول
 خدا کے بھی محبوب ہو جاؤ گے
 بسا لو اگر دل میں عشقِ رسول ﷺ
 بنے گا وہ طبعِ مخاطب پہ بار
 بلا وجہ دو گفتگو کو نہ طول
 جو ہیں اہل ایمان، اہل خرد
 مناتے نہیں ہیں وہ اپریل فول
 گناہوں میں گر مبتلا تم رہے
 سبق یاد کر کے بھی جاؤ گے بھول
 نہیں عقل والا ہے، احمق ہے وہ
 جو تعریف سنتے ہی، جاتا ہے پھول
 کرو فکر، عقبی کی خوشیوں کی تم
 نہ ہو عیشِ دنیا کی خاطر ملول
 پنچھاور اثر نے کیے آج پھر
 محبت کی کلیاں، نصیحت کے پھول

محنت کرو

مرے دوست دن رات محنت کرو
ہوں جیسے بھی حالات محنت کرو
ہے فرمان قائد فقط کام کام
ہو آندھی کہ برسات محنت کرو
نہیں بنتا کچھ کوئی محنت بنا
بنے گی جیہی بات محنت کرو
اگر کامرانی کے طالب ہو تم
ہلاؤ ذرا ہات محنت کرو
نہ حل ہوں گے آرام سے مسئلے
برائے مہمات محنت کرو
ہے سستی مرے دوست وجہ شکست
جو چاہو فتوحات محنت کرو
پڑھائی لکھائی، کسی باب میں
نہ کھاؤ گے تم مات محنت کرو
ہے ایک ایک سانس اے اثر قیمتی
نہ ضائع ہوں لمحات محنت کرو

ماں کے بغیر

زندگی یوں لگی مجھ کو ماں کے بغیر
جس طرح ہو زمیں آسمان کے بغیر
ایسا محسوس ہوتا ہے ماں کے بغیر
جسم ہی جسم ہو جیسے جاں کے بغیر
کس طرح زیست گزرے گی ماں کے بغیر
تن جھلس جائے گا سائباں کے بغیر
فکر ہے منجمد ایسی ماں کے بغیر
جیسے حسنِ تخیلِ زباں کے بغیر
روح بنجر ہوئی ایسی ماں کے بغیر
جیسے دریا ہو آبِ رواں کے بغیر
قلب ہے مضطرب ایسا ماں کے بغیر
جیسے کوئی جبینِ آستاں کے بغیر
ایسا ویران ہے قلبِ ماں کے بغیر
جس طرح کوئی مسجدِ ازاں کے بغیر
زیست صحرا صفت ایسی ماں کے بغیر
پھول جیسے اثرِ گلستاں کے بغیر

مناہیم احادیث شریفہ

فرشتہ نہ رحمت کا پھر آئے گا
جو تو گھر میں تصویر لٹکائے گا
یہ سرکارِ عالی ﷺ کا ارشاد ہے
چغل خور جنت نہیں جائے گا
تکبر کرے گا جو انسان تو
وہ جنت کی خوشبو نہیں پائے گا
جو رکھے گا والد کو راضی سدا
تو وہ اپنے رب کی رضا پائے گا
وہی تم میں ہے سب سے بہتر بشر
جو قرآن سیکھے گا سکھائے گا
ہو سرسبز و شاداب وہ امتی
جو میری حدیثوں کو پھیلانے گا
پڑوسی نہیں جس کے مامون ہوں
وہ جنت میں داخل نہ ہو پائے گا
جو کھاتا رہے گا غذائے حرام
وہ خلدِ بریں میں نہیں جائے گا

وہ مولیٰ کے نزدیک ہے ناپسند
تفاخر کرے گا جو اترائے گا
کرے گا وہ برباد نیکی کو خود
کہ احسان کر کے جو جتلائے گا



میں بھی مجاہد بنوں گا

کروں گا عبادات عابد بنوں گا
گناہوں کو چھوڑوں گا زاہد بنوں گا
میں دین محمد ﷺ کا قاصد بنوں گا
بڑا ہو کے میں بھی مجاہد بنوں گا

نہ میں وقت کرکٹ میں غارت کروں گا
نہ یوں عمر اپنی اکارت کروں گا
نہ ہرگز میں کوئی شرارت کروں گا
بڑا ہو کے میں بھی مجاہد بنوں گا

نہ میں گھر میں بیٹھے بس آہیں بھروں گا
میں جو کر سکا حق کی خاطر کروں گا
کہ راہ خدا میں جیوں گا مروں گا
بڑا ہو کے میں بھی مجاہد بنوں گا

نہ ہرگز جھکوں گا نہ ہرگز بکوں گا
فقط حق سنوں گا فقط حق کہوں گا
میں طاغوتی قوت کا رخ پھیر دوں گا
بڑا ہو کے میں بھی مجاہد بنوں گا


جو ہیں اہل قوت وہ غافل پڑے ہیں
جو کمزور ہیں وہ مقابل کھڑے ہیں
میں چھوٹا ہوں لیکن عزائم بڑے ہیں
بڑا ہو کے میں بھی مجاہد بنوں گا

رہے گرچہ سر اب مرا زیرِ خنجر
رہے گا مرے لب پہ اللہ اکبر
نہ جائے کوئی اب مری کمسنی پر
بڑا ہو کے میں بھی مجاہد بنوں گا

شناخت اپنی امت بھی خود کھو چکی اب
کہ تخمِ تباہی یہ خود بو چکی اب
بہت سہ چکا میں بہت ہو چکی اب
بڑا ہو کے میں بھی مجاہد بنوں گا

اثر جو پوری کا قول

نصیحت کو خاطر میں لاتے نہیں
سدا روتے ہیں، مسکراتے نہیں
وہ خود اپنی قسمت بناتے نہیں
پڑھائی میں جو دل لگاتے نہیں
کبھی اپنی منزل وہ پاتے نہیں
قلم اور کاپی اٹھاتے نہیں
علی الصبح اسکول جاتے نہیں
بہر طور پڑھتے پڑھاتے نہیں
پڑھائی میں جو دل لگاتے نہیں
کبھی اپنی منزل وہ پاتے نہیں
لیاقت سے محروم رہتے ہیں وہ
پریشان و مغموم رہتے ہیں وہ
جہالت سے موسوم رہتے ہیں وہ
پڑھائی میں جو دل لگاتے نہیں
کبھی اپنی منزل وہ پاتے نہیں
بڑے بوڑھے جب ان کو سمجھاتے ہیں
نصیحت سے بیزار ہو جاتے ہیں
سو ہو کر بڑے خود ہی پچھتاتے ہیں
پڑھائی میں جو دل لگاتے نہیں
کبھی اپنی منزل وہ پاتے نہیں



بجا ہے مخالف یہ ماحول ہے
 یہ ماحول محتاج لاجول ہے
 اثر جو پوری کا یہ قول ہے
 پڑھائی میں جو دل لگاتے نہیں
 کبھی اپنی منزل وہ پاتے نہیں

مسنون تسبیحات

جو پستی کی جانب اترتا ہوں میں
 بیاں تیری تسبیح کرتا ہوں میں
 بلندی پہ جس وقت چڑھتا ہوں میں
 تو اللہ اکبر ہی پڑھتا ہوں میں
 تو الحمد للہ کا رہتا ہے ورد
 جو ہموار راہوں پہ چلتا ہوں میں
 تعجب کی جب بھی کوئی بات ہو
 تو حیرت سے تسبیح پڑھتا ہوں میں
 خطا جب بھی ہو جائے سرزد کوئی
 تو استغفر اللہ پڑھتا ہوں میں
 تو کلمہ چہارم کا کرتا ہوں ورد
 کہ بازار سے جب گزرتا ہوں میں
 کسی کام کا جب بھی آغاز ہو
 اسے تسمیہ ہی سے کرتا ہوں میں
 مظاہر جو قدرت کے دیکھوں اثر
 تو تسبیح و تہلیل کرتا ہوں میں

سو کر اٹھنے کی سنتیں

سو کے اٹھنے کا سلیقہ ہم بتاتے ہیں تمہیں
آؤ سنت کا طریقہ ہم بتاتے ہیں تمہیں
جاگتے ہی چہرہ اور آنکھوں کو ہاتھوں سے ملے
تا خمائرِ نیند رفتہ رفتہ آنکھوں سے ڈھلے
اور اس کے بعد پڑھ لیں سو کے اٹھنے کی دعا
مر کے زندہ ہونے پر ہم یوں کریں شکرِ خدا
سو کے اٹھتے ہی عملِ مسواک کا پیارا کریں
جب وضو فرمائیں تو مسواک دوبارہ کریں
ڈالنے سے قبل ہاتھوں کو کسی برتن میں یار
دھو لیں دونوں ہاتھ کو اچھی طرح سے تین بار
پھر طہارت اور وضو کے بعد مسجد کو چلیں
مرد ہیں تو بے جماعت ہم نمازیں کیوں پڑھیں
گھر میں پڑھنا فرض یہ تو عورتوں کا کام ہے
راہِ سنت ترک کرنے کا برا انجام ہے

جھوٹ مت بولنا

گفتگو کے لیے جب زباں کھولنا جھوٹ مت بولنا
بات کرنے سے پہلے اسے تولنا جھوٹ مت بولنا
کذب وجہ ہلاکت ہے، سچ ہے یہ بات، صدق میں ہے نجات
اب سماعت میں سچ کے گہر رولنا جھوٹ مت بولنا
جھوٹ کی بو فرشتوں کو کرتی ہے دور، سلب ہوتا ہے نور
باب انوارِ رحمت کے یوں کھولنا جھوٹ مت بولنا
جس سے اللہ ناراض ہو جاتا ہے، چین کھوجاتا ہے
ایسا خطرہ نہ ہرگز کبھی مولنا جھوٹ مت بولنا
شان، کردارِ مومن کی جانو اگر، میری مانو اگر
زہر کانوں میں مومن کے مت گھولنا، جھوٹ مت بولنا
کذب کو چھوڑنے کا ارادہ کرو، آج وعدہ کرو
جب کبھی بولنا، صرف سچ بولنا جھوٹ مت بولنا
ہاں اثرِ جونپوری کا یہ شعر ہے جھوٹ اندھیر ہے
بحرِ ظلمت میں ہرگز نہ تم ڈولنا جھوٹ مت بولنا

پانی پینے کی سنتیں

آج سنت پانی پینے کی بیاں کرتے ہیں ہم
اسوۂ شاہِ دو عالم کو عیاں کرتے ہیں ہم
پانی پینا دوستو سنت ہے دائیں ہاتھ سے
کیونکہ پانی پیتا ہے شیطان بائیں ہاتھ سے
گر کھڑے ہوں بیٹھ جائیں پانی پینے کے لیے
پڑھ کے بسم اللہ اٹھائیں، پانی پینے کے لیے
پی چکیں پانی تو پھر الحمد للہ بھی پڑھیں
ٹوٹے برتن کے کناروں کی طرف سے مت پیئیں
تین سانسوں میں پیئیں پانی یہ ہے ذوقِ حضور ﷺ
سانس لیتے وقت برتن منہ سے رکھیں دور دور
منہ لگا کر یوں بڑے برتن سے پانی مت پیئیں
اس میں خطرہ ہے اچانک سانپ بچھو گر پڑیں
پی چکیں پانی تو پڑھ لیں پانی پینے کی دعا
سنتِ سرکار ﷺ کی ہو پیروی صبح و مسا

ابو ابو داڑھی رکھ لیں

قرآن پڑھ کر گھر جب آیا
ابو کو بھی گھر پر پایا
اچھلا کودا رویا گایا
پھر منے نے شعر سنایا

ابو ابو داڑھی رکھ لیں
ذائقہ سنت کا بھی چکھ لیں

قاری صاحب نے فرمایا
داڑھی کو واجب بتلایا
پیار محبت سے سمجھایا
پھر ہم کو یہ شعر سنایا

ابو ابو داڑھی رکھ لیں
ذائقہ سنت کا بھی چکھ لیں

وقت ہو ضائع خرچ ہوں پیسے
داڑھی منڈائیں ایسے ویسے
یہ بتلاؤں بات یہ کیسے
لنتے ہیں آپ امی جیسے

ابو ابو داڑھی رکھ لیں
ذائقہ سنت کا بھی چکھ لیں

پیارے	آقا ﷺ	جیسی	صورت
پیارے	آقا ﷺ	جیسی	سیرت
ملتی	ہے	داڑھی	عزت
کر	لیں	ہمت	کر لیں ہمت
زندہ	جب	یہ	سنت
رحمت	ہو	گی	برکت
عقبی	میں	بھی	شفاعت
دنیا	میں	بھی	عزت
	ابو	ابو	داڑھی
	زائقہ	سنت	کا بھی چکھ لیں
	وجہ	بخشائش	ہے
داڑھی	کی	یہ	آرائش
مومن	کی	بھی	خواہش
دادی	کی	بھی	فرمائش
ای			
	ابو	ابو	داڑھی
	زائقہ	سنت	کا بھی چکھ لیں

امی امی پردہ کر لیں

جب اسکول سے پڑھ کر آئی
کھائی پہلے دودھ ملائی
جان میں اس کی جان جب آئی
منہی اسماء یوں چلائی

امی امی پردہ کر لیں
نیکی سے اب دامن بھر لیں

امی نے حیرت سے پوچھا
یہ سب تم نے کس سے سیکھا
دیکھا نہ بھالا سوچا نہ سمجھا
بس آتے ہی شور مچایا

امی امی پردہ کر لیں
نیکی سے اب دامن بھر لیں

منہی اسماء فوراً بولی
کہتی ہے میری ہمجولی
جس نے زلف اور مورت کھولی
اس نے نار دوزخ مولی

امی امی پردہ کر لیں
نیکی سے اب دامن بھر لیں

میری مس بھی یہ کہتی ہیں
 عریانی میں جو بہتی ہیں
 ظلم وہ جانوں پر سہتی ہیں
 ہا پردہ ہی خوش رہتی ہیں

امی امی پردہ کر لیں
 نیکی سے اب دامن بھر لیں

بندے دین پہ جب آئیں گے
 رب بھی اعانت فرمائیں گے
 نانا بھی تحفہ لائیں گے
 ابو بھی خوش ہو جائیں گے

امی امی پردہ کر لیں
 نیکی سے اب دامن بھر لیں

فیشن کب تک زینت کب تک
 راہ میں رُلتی عصمت کب تک
 خطرے میں اب عفت کب تک
 غیر کے بس میں غیرت کب تک


امی امی پردہ کر لیں
 نیکی سے اب دامن بھر لیں

کھانے کے آداب

کھانا جب بھی کھانا تم
دستر خوان بچھانا تم
بسم اللہ کے پڑھنے کو
ہرگز بھول نہ جانا تم
جو ہو سب سے زیادہ بزرگ
اس سے شروع کرنا تم
گر جائے جو نوالہ تو
اس کو اٹھا کر کھانا تم
سنت زندہ کرنے میں
ہرگز مت شرمانا تم
کھانا جب اک قسم کا ہو
سامنے ہی ہے کھانا تم
کھانے پینے کی خاطر
دایاں ہاتھ بڑھانا تم
ہاتھ کو دھونا گٹوں تک
جب بھی کھانا کھانا تم



ٹیک لگا کر مت کھانا
اکڑوں بیٹھ کے کھانا تم
اپنے اٹھنے سے پہلے
دستر خوان اٹھانا تم
کھانے کے بارے میں کبھی
شکوہ نہ لب پر لانا تم
رزق کا اس میں ہے اکرام
جوتے اتار کے کھانا تم
کھانے کے جو برتن ہیں
کر کے صاف اٹھانا تم
چاٹنا اپنی انگلی کو
نور سنت پانا تم



میں اب اپنے ابا کو ابا کہوں گا

میں کیا کیا بتاؤں میں کیا کیا کہوں گا
انہیں رب کی رحمت سراپا کہوں گا
انہیں تاقیامت میں اچھا کہوں گا
نہ فادر نہ ڈیڈی نہ پاپا کہوں گا
میں اب اپنے ابا کو ابا کہوں گا

کہوں آنٹی اب میں چاچی کو کیوں کر
پکاروں میں ناموں سے باجی کو کیونکر
کہوں ماما، ممی، میں امی کو کیونکر
میں اچھی روایت پہ چلتا رہوں گا
میں اب اپنے ابا کو ابا کہوں گا

میں چاچا کو انکل نہ بولوں گا ہرگز
نہ اغیار کا مال مولوں گا ہرگز
خلاف ادب لب نہ کھولوں گا ہرگز
جو اس راہ میں ہو مشقت سہوں گا
میں اب اپنے ابا کو ابا کہوں گا

کزن کیوں کہوں رشتہ داروں کو آخر
میں اک نام کیوں دوں ہزاروں کو آخر
نہ کیوں روکوں جدت کے ماروں کو آخر
میں اپنی سی کوشش تو کرتا رہوں گا
میں اب اپنے ابا کو ابا کہوں گا

آثر خیر و برکت بھی اس میں چھپی ہے
ہماری روایت بھی اس میں چھپی ہے
سعادت، محبت بھی اس میں چھپی ہے
میں اغیار کی سمت مائل نہ ہوں گا
میں اب اپنے ابا کو ابا کہوں گا



تم نہ بدلنا مرے بچو

اب سنتِ سرکار ﷺ پہ چلنا مرے بچو
بدلے یہ جہاں تم نہ بدلنا مرے بچو
نقائے کفار جہنم کا ہے رستہ
تم سانچہ اسلام میں ڈھلنا مرے بچو
ابلیس تو انسان کا دشمن ہے ازل سے
ابلیس کے رستے پہ نہ چلنا مرے بچو
ہرگز نہ کبھی مولنا مولیٰ کے غضب کو
آگے نہ کبھی حد سے نکلنا مرے بچو
ہیں بغض و حسد نارِ جہنم کی شعائیں
ہرگز کسی بچے سے نہ جلنا مرے بچو
جو بچے کہ ضدی ہیں وہ اچھے نہیں ہوتے
اب تم نہ کسی شے پہ مچلنا مرے بچو
دنیا ہی میں عادات کو تم اپنی سنوارو
عقبیٰ میں کہیں ہاتھ نہ ملنا مرے بچو
غربت میں بھی کرنا نہ فراموش خودی کو
غیروں کے نوالوں پہ نہ پلنا مرے بچو

السلام علیکم

کرو میرے یار السلام علیکم
 بناؤ شعار السلام علیکم
 ملے جب بھی کوئی مسلمان تم کو
 ہو بے اختیار السلام علیکم
 یہ نیکی ہے، نیکی میں سبقت ہے بہتر
 ہے کیوں تم پہ بار السلام علیکم
 ہے کب نیکی محدود محراب و منبر
 سر رہ گزار السلام علیکم
 مٹاتا ہے آپس کی بغض و عداوت
 بڑھاتا ہے پیار السلام علیکم
 دعا ہے، دعاؤں سے شرمنا کیسا
 بصد افتخار السلام علیکم
 نہ اکتاؤ تکرار سنت سے ہرگز
 کرو بار بار السلام علیکم
 طوالت نصیحت کو زحمت نہ کر دے
 کرو اختصار السلام علیکم

آموں کی بہار

وہ خواب بھی کیا خواب تھا، تاحدِ نظر آم
یاں آم تھا واں آم، ادھر آم ادھر آم



آم آ رہا ہے

مرا جذبہ شوق کام آ رہا ہے
کہ بازار میں دیکھو آم آ رہا ہے
غریب و امیر اس کے شیدائی یکساں
پسندیدہ خاص و عام آ رہا ہے
کسی مقتدی کو خریدوں میں کیونکر
کہ جب خود پھلوں کا امام آ رہا ہے
سب ہاتھوں کو پھیلائیں آنکھیں بچھائیں
پھلوں میں وہ عالی مقام آ رہا ہے
وہ چونسہ، سرولی، وہ سندھڑی وہ فضلی
وہ آموں کا اک اژدھام آ رہا ہے
ہے لنگڑا پہ لنگڑاتے لنگڑاتے دیکھو
وہ محبوب من خوش خرام آ رہا ہے
مجھے ہے خوشی جو ہیں دیوانے اس کے
آثر ان میں میرا بھی نام آ رہا ہے

آم کا شوق

آم کو ہم نے جو موضوع بنا رکھا ہے
ناقد آم نے کیوں شور مچا رکھا ہے
ذوق مل جائے جو اعلیٰ تو پتہ چل جائے
آم میں رب نے کوئی خاص مزہ رکھا ہے
خاص لوگوں کے لیے کب کیا مخصوص اسے
آم کو رب نے سر عام سجا رکھا ہے
گر یہ ابھرا تو جہاں بھر میں مچے گی ہلچل
آم کا شوق ابھی ہم نے دبا رکھا ہے
خوشبوئے آم چھپاؤ گے کہاں تک ہم سے
تم نے جو آم کی پیٹی کو چھپا رکھا ہے
غیر محفوظ جو پایا اسے ہم نے باہر
توند کو آم کا گودام بنا رکھا ہے
آم کے نام سے بدنام ہے دنیا میں اثر
طعن و الزام نے الفت کو بڑھا رکھا ہے

آم ہے، اور آم ہے اور آم ہے

چھٹیاں ہیں، میں ہوں، بیٹھا آم ہے
اور اب میرا بھلا کیا کام ہے
مینگو کھانا اور پینا ملک شیک
شغل اب اپنا یہ صبح و شام ہے
گرمیاں ہیں گرمیاں ہیں گرمیاں
آم ہے، اور آم ہے اور آم ہے
ناشتہ، کھانا، ڈنر، یا لچ ہو
آم کے موسم میں نذر آم ہے
میں نہیں چھوڑوں اب لنگڑے کی ٹانگ
چوس لوں گا چونسا ایسا آم ہے
آم کہتا ہے جسے سارا جہاں
واقعی شاہ شمر کا نام ہے
اس کی قوت کا بھلا کیا پوچھنا
فوق صدہا پستہ و بادام ہے
شوق جس کو آم کھانے کا نہیں
ذوق میں وہ ہمسرِ انعام ہے
سب پھلوں کا جب تقابل ہو اثر
آم ہی بس قابلِ انعام ہے

آم کا خاندان

گرمیاں اس طرح مناتا ہوں
شیک پیتا ہوں آم کھاتا ہوں

آم کا خاندان ہے گھر میں
اس کے ہر فرد کو بلاتا ہوں

لنگڑا آتا ہے جب کہ لنگڑا
اس کو میں پیٹ میں بٹھاتا ہوں

جب کہ کرتا ہوں چونے کو چوائس
گٹھلی تک چوس چوس جاتا ہوں

ہے سرولی کہ سر ولی ہے وہ
سیر ہو کر اسے میں کھاتا ہوں

جس کو انور رٹول کہتے ہیں
اس کے انوار خوب پاتا ہوں

فضلی کی بھی عجب فضیلت ہے
فیض اس کا میں خوب اٹھاتا ہوں

اور طوطا پرکی ہے جس کا نام
اس کو لمحوں میں میں اڑاتا ہوں

ساری دنیا کی نعمتیں کھا کر
اپنے مولیٰ کے گیت گاتا ہوں




آم کے بغیر

بے کل ہے روح دل ہے حزیں آم کے بغیر
گرمی میں کوئی لطف نہیں آم کے بغیر
آتا ہے صرف آم کے دیدار میں مزہ
منظر نہیں ہے کوئی حسیں آم کے بغیر
وہ خاص ہو کہ عام ہو، موسم میں آم کے
آئے نہ کوئی میرے قریں آم کے بغیر
ہلچل نہیں ہے قلب میں جل تھل نہیں ہے چشم
بنجر ہے گویا دل کی زمیں آم کے بغیر
میری طرف سے پیشگی ہو معذرت قبول
دعوت جو منعقد ہو کہیں آم کے بغیر
مشہور خوش مزاج ہے یاروں میں وہ مگر
ہے پر شکن اثر کی جبین آم کے بغیر
ان میں کوئی مٹھاس نہیں ذائقہ نہیں
نظمیں اثر جو تم نے لکھیں آم کے بغیر

آم ہی آم ہے

جدھر دیکھتا ہوں ادھر آم ہے
ارے آم کیا ہے سر عام ہے
جو پھیکا ہے کھٹا ہے کب آم ہے
کہ وہ آم پر ایک الزام ہے
اسے لوگ کہتے ہیں کیری ہے یہ
جو بچہ ہے کچا ہے اور خام ہے
مجھے گرمیاں ہیں جبھی تو پسند
کہ اس میں فقط آم ہی آم ہے
سرولی ہے چوسا ہے طوطا پری
کہ لنگڑے کا بھی تو بڑا نام ہے
اسے لوگ کہتے ہیں شاہ شمر
یہ بندوں پہ مولیٰ کا انعام ہے
خریدوں میں کس طرح پھل دوسرے
کہ موجود بازار میں آم ہے



تعزیتِ فرقتِ محبوب

وہ پوچھتے ہیں کس لئے چہرہ اتر گیا
سنیے! خداخواستہ کیا کوئی مر گیا
کیا کھو گیا ہے آپ کا بڑا جنابِ من
یا جیب کترا، جیب کہیں صاف کر گیا
کیا چوری ہو گئی ہے کہیں بھینس آپ کی
یا بیل راہِ راست سے ہٹ کر ٹکر گیا
کیا دشمنوں کی آج طبیعت خراب ہے
یا دل کسی چڑیل کے سائے سے ڈر گیا
دل ہی تو ہے یہ، سنگ یا آہن تو ہے نہیں
اصرارِ تعزیت پہ بالآخر بپھر گیا
رو کر کہا کہ آپ کو اس کی خبر نہیں؟
مہمان آیا، آتے ہی واپس وہ گھر گیا
اب تو سمجھ گئے، کہ ہوں مغموم کس لئے
محبوب دوست ”آم“ کا موسم گزر گیا

آم رخصت ہو گیا

آہ صد افسوس ہے پھر آم رخصت ہو گیا
جس کو کھاتا تھا میں صبح و شام رخصت ہو گیا
کیوں نہ اس غم پر پڑھوں میں ”انا للہ“ دوستو
درحقیقت رب کا اک انعام رخصت ہو گیا
حوصلہ رکھ منتظر رہ موسم گرما کا پھر
بین مت کر اب دل ناکام، رخصت ہو گیا
دیکھنے سے جس کے ہوتی تھیں نگاہیں شادباد
جس سے پاتا تھا یہ دل آرام رخصت ہو گیا
روکنا چاہا بہت لیکن وہ نکلا بے وفا
آخرش محبوب خاص و عام رخصت ہو گیا
پھینکی لگتی ہے مجھے تو زندگی اس کے بغیر
کیف و لذت کا وہ شیریں جام رخصت ہو گیا
سیر کیا ہوتی طبیعت، بطن ہے خالی ابھی
چھوڑ کر وہ، مجھ کو تشنہ کام رخصت ہو گیا
اب کسی کے جال میں یہ قید ہو سکتا نہیں
تھا اثر جس کا اسیر دام رخصت ہو گیا



بچوں کا اسلام پڑھو

جانتے ہو تم میرا نام
میں ہوں بچوں کا اسلام



بچوں کا اسلام پڑھو تم

رحمائی احکام پڑھو تم
شیطان ہے ناکام پڑھو تم
صبح پڑھو تم شام پڑھو تم
بچوں کا اسلام پڑھو تم

مت دہکاؤ اپنے دیدے
دیکھو مت شیطانی جریدے
اللہ کا پیغام پڑھو تم
بچوں کا اسلام پڑھو تم

گالی دو ہرگز نہ کسی کو
اچھی اچھی باتیں سیکھو
کیوں تہمت الزام پڑھو تم
بچوں کا اسلام پڑھو تم

دین حق پر مرنا ہے تو
دل کو منور کرنا ہے تو
مولیٰ کا انعام پڑھو تم
بچوں کا اسلام پڑھو تم

گمراہوں کی راہ سے بچنا
مظلوموں کی آہ سے بچنا
ظالم کا انجام پڑھو تم
بچوں کا اسلام پڑھو تم

میں ہوں بچوں کا اسلام

بعدِ دعا اور قبلِ کلام پیارے بچو تم کو سلام
جانتے ہو تم میرا نام

میں ہوں بچوں کا اسلام

عمدہ بھی ہوں سادہ بھی پڑھتے ہیں مجھ کو دادا بھی

بچے مفت میں ہیں بدنام

میں ہوں بچوں کا اسلام

مامو اور ممانی بھی قاریہ دادی نانی بھی

میں مقبولِ خاص و عام

میں ہوں بچوں کا اسلام

پورے پاکستان میں آج کب ہوں تعارف کا محتاج

کافی ہے بس میرا نام

میں ہوں بچوں کا اسلام

قرآن کی تشریح کے ساتھ دلچسپی، تفریح کے ساتھ

حق کا دیتا ہوں پیغام

میں ہوں بچوں کا اسلام

قصے اور لطیفے بھی رنگارنگ شگونی بھی

دلکش، رنگیں میرا جام

میں ہوں بچوں کا اسلام

گمراہی سے بچاتا ہوں راہِ حق دکھلاتا ہوں
 راہنما ہوں ہر ہر گام
 میں ہوں بچوں کا اسلام
 دامنِ ذوق بھرو بچو میری قدر کرو بچو
 سمجھو مولیٰ کا انعام
 میں ہوں بچوں کا اسلام
 نثر کے اعلیٰ گہر مجھ میں منظوماتِ اثر مجھ میں
 پرتا شیر میرا کلام
 میں ہوں بچوں کا اسلام




خاص نمبر

خاص	لوگوں کو	بتانا	چاہیے
خاص	نمبر	خاص	آنا چاہیے
جو	چھپے	ماچس کی	ڈبیہ پر فقط
ان	لطیفوں	کو	بھلانا چاہیے
جن	لطیفوں	سے	جبیں ہو پر شکن
جان	اب	ان سے	چھڑانا چاہیے
صرف	پھینکی	مسکراہٹ کی	بجائے
کھل	کھلا	کر	کھلکھلانا چاہیے
اشتیاق	احمد	چچا کے	خامہ سے
اشتیاق	اپنا	بڑھانا	چاہیے
پیارے	پیارے	آم کے	اشعار سے
خاص	نمبر	کو	سجانا چاہیے
خاص	نمبر	شائع ہو	جانے کے بعد
آم	نمبر	بھی	تو آنا چاہیے
آم	نمبر	جب	چھپے تو، آم کا
ٹوکرا	بھی	ساتھ	آنا چاہیے

ٹوکرے پر یاد آیا، ٹوکرے
 اب تو ردی کا ہٹانا چاہیے
 جو اشاعت کے نہ ہوں قابل خطوط
 ان کو دریا میں بہانا چاہیے
 پھر کہیں گے بچے ایڈیٹر کو تو
 خط بہانے کا بہانہ چاہیے
 خط پہ یاد آیا کہ ہر ہفتے ہمیں
 خود ہی اپنا خط بنانا چاہیے
 یاں بنانا سے نہیں کیلا مراد
 کب اکیلا کیلا کھانا چاہیے
 ذکر جب کھانے کا آیا بھول سے
 پھر تو کھانا یاد آنا چاہیے
 یاد آنے پر ہمیں یاد آ گیا
 یاد ماضی بھول جانا چاہیے
 حال کو تبدیل کر کے دوستو
 اپنا مستقبل سجانا چاہیے
 اصل مستقبل تو عقبی ہے اثر
 دائرہ عقبی کو سجانا چاہیے

ماہِ صیام اور عیدین کی رونقیں

سجدوں سے چاند رات سجاؤ کہ عید ہے
اٹھو علی الصبح نہاؤ کے عید ہے



رمضان مبارک

رحمت کی گھٹا چھائی ہے ہر آن، مبارک
کل عالم اسلام کو رمضان مبارک
آزاد ہے روحانیتِ صاحبِ ایمان
پابند ہے زنجیر میں شیطان، مبارک
دشوار ہوئی ماہِ مبارک میں برائی
اور دین پہ چلنا ہوا آسان، مبارک
روزہ ہے گناہوں کے لیے ڈھال، بہر حال
سرکارِ دو عالم کا ہے فرمان مبارک
ایمان کو حسیں کر دیا رمضان کی بدولت
اللہ تعالیٰ کا یہ احسان مبارک
طاعات و عبادات و مناجات، خوشابخت
اور سننا تراویح میں قرآن مبارک
فساق بھی عشاق کا پہنچے ہیں لبادہ
رمضانِ مبارک کا یہ فیضان مبارک
بندوں پہ یہ لازم ہے اثرِ قدر کریں خوب
آیا ہے خدا پاس سے مہمان مبارک

آیا مہ صیام

قلب و نظر کو روح کو بھایا مہ صیام
پھر اک نرالی شان سے آیا مہ صیام
بدبخت ہے وہ جس نے کہ روزے قضا کیے
خوش بخت ہے وہ جس نے کہ پایا مہ صیام
خود سر چھپائے پھرنے لگی معصیت کی دھوپ
رحمت کا ابر بن کے جو چھایا مہ صیام
ہر جانیوں میں، اہل وفا میں تمیز ہو
مولیٰ نے اس لیے بھی بنایا مہ صیام
اس ماہ میں بھی رب کو جو راضی نہ کر سکا
بس یوں سمجھ لو اس نے گنویا مہ صیام
اس کو ہوا نصیب ولایت کا گلستاں
تقویٰ کے گل سے جس نے سجایا مہ صیام
بدلے میں بھوک پیاس کی برداشت کے اثر
بخشش کا توشہ ساتھ ہی لایا مہ صیام

میاں گڈو

میاں گڈو بھی عجب کام اثر کرتے ہیں
روزہ رکھتے نہیں افطار مگر کرتے ہیں
کب اٹھیں گے مرے گھر والے برائے سحری
اسی لانچ میں تو وہ شب سے سحر کرتے ہیں
وقت افطار بصد شوق وہ بے تابی سے
کھانے پینے ہی کی اشیا پہ نظر کرتے ہیں
سحری، ناشتا، لانچ اور ڈنر اور افطار
یہی کرتے ہیں، کوئی کام اگر کرتے ہیں
ہے یہی وجہ میاں گڈو بنے ہیں لڈو
جو ہیں حلوائی بڑی ان کی قدر کرتے ہیں
میاں گڈو تو ہوئے چکنے گھڑے کی مانند
شعر اثر آپ کے کب ان پہ اثر کرتے ہیں

منے میاں نے روزہ رکھا

وقتِ سحر وہ از خود جاگے
منہ دھونے کو اٹھ کر بھاگے
کھانے پینے میں تھے آگے
منے میاں نے روزہ رکھا
بسکٹ کھایا پاڑ چکھا

دن چڑھتے ہی دھوپ جو چھائی
کھائی فوراً دودھ ملائی
مقصد تھا بس روزہ کشائی
منے میاں نے روزہ رکھا
بسکٹ کھایا پاڑ چکھا

چیونکہ بھی سالن سب کچھ چبائے
روٹی پانی پینے سے گھبرائے
منے میاں نے روزہ رکھا
بسکٹ کھایا پاڑ چکھا

بھولا پن خود اس سے عیاں ہے
پوچھا ہم نے روزہ کہاں ہے
بولے وہ بکسے میں نہاں ہے
منے میاں نے روزہ رکھا
بسکٹ کھایا پاڑ چکھا

سوئے نہیں وہ دن بھر جاگے
 کھیلے کودے دوڑے بھاگے
 افطاری میں سب سے آگے
 منے میاں نے روزہ رکھا
 بسکٹ کھایا پاپڑ چکھا
 امی ابو تو شاداں تھے
 باہر والے سب حیراں تھے
 منے میاں پھر منے میاں تھے
 منے میاں نے روزہ رکھا
 بسکٹ کھایا پاپڑ چکھا



شب قدر

پلک بھی جھپکنے سے ڈرتے ہیں ہم
شب قدر کی قدر کرتے ہیں ہم
دعا رب سے رو کر جو کرتے ہیں ہم
تو دامن عطاؤں سے بھرتے ہیں ہم
ادا ہوں حقوق و فرائض یہاں
کہ محشر کی پیشی سے ڈرتے ہیں ہم
ہوں جب بھی کبھی غفلتوں کا شکار
فلک سے زمیں پر اترتے ہیں ہم
بڑھیں کیوں نہ ذکر و عبادات میں
دم عشق الہی کا بھرتے ہیں ہم
تجھے بھول جائیں تو لگ جائے زنگ
تجھے یاد کر کے نکھرتے ہیں ہم
حق تعالیٰ کی تحصیل کو
مصطفیٰ ﷺ سے گزرتے ہیں ہم
کبھی غفلتوں سے ہوں بدحال تو
ترا نام لے کر سنورتے ہیں ہم

چنداماموں

ستم یوں نہ فرمائیے چندا ماموں
بجھلت نکل آئیے چندا ماموں
خفا ہوں گے ورنہ یہ بھانجے زمیں پر
بس اب جلوہ دکھائیے چندا ماموں
مری پیاری امی کے بھائی ہیں جب آپ
مرے گھر بھی آ جائیے چندا ماموں
بنا آپ کی دید کے عید کیا ہو
ذرا خود ہی بتلائیے چندا ماموں
کبھی آپ سے میں نہ مانگوں گا چندہ
بلاخوف آ جائیے چندا ماموں
سعودی عرب میں تو دیکھے گئے آپ
یہاں بھی نظر آئیے چندا ماموں
تکلیں آپ کی راہیں میری نگاہیں
قدم رنجہ فرمائیے چندا ماموں
نہ کیجئے قیام آپ بے شک زمیں پر
سویاں تو کھا جائیے چندا ماموں

میٹھی میٹھی عید

یوں میٹھی میٹھی عید کی خوشیاں منائیں گے
پڑھ کر نماز، خوب سویاں اڑائیں گے
پہنیں گے زرق برق لبادے بصد خوشی
گھومیں پھریں گے، اچھلیں گے کودیں گے گائیں گے
بیٹھیں گے پشت اونٹ پہ ہو جائیں گے بلند
یوں سارے ہی محلے کے چکر لگائیں گے
آپس کی میل جول سے محفوظ ہوں گے سب
اک دوسرے کے گھر میں بھی آئیں گے جائیں گے
گھر میں جگہ نہ ہو تو کوئی بات ہی نہیں
ہم اپنے دوست، یار کو دل میں بٹھائیں گے
رکھیں گے یاد صدقہ و خیرات سے انہیں
محتاج کو غریب کو کیونکر بھلائیں گے
شہدائے دین حق ہوں فراموش کس طرح
وہ ہر قدم پہ ہم کو آثر یاد آئیں گے

کہ عید ہے

سجدوں سے چاند رات سجاؤ کہ عید ہے
اٹھو علی الصبح نہاؤ کہ عید ہے
اے دوست عید گاہ کو آؤ کہ عید ہے
رب کے حضور سر کو جھکاؤ کہ عید ہے
خود اچھے اچھے کھانے پکاؤ کہ عید ہے
چولہا غریب کا بھی جلاؤ کہ عید ہے
مقہور مومنین کے حق میں دغا کرو
مت اپنے بھائیوں کو بھلاؤ کہ عید ہے
مت مولنا خوشی میں گناہوں کی گندگی
اب نیکیوں کا مال کماؤ کہ عید ہے
سینے میں کینہ رکھنا خدا کو نہیں پسند
روٹے ہوؤں کو بڑھ کے مناؤ کہ عید ہے
وسعت جو دی ہے رب نے، سویاں، مٹھائیاں
خود کھاؤ دوسروں کو کھلاؤ کہ عید ہے
بعد مہ صیام جو غفلت کا ہیں شکار
سوئے ہوئے دلوں کو جگاؤ کہ عید ہے

شرماتا ہے بکرا

یقیناً خود پہ اتراتا ہے بکرا
فقط ”میں میں“ ہی چلاتا ہے بکرا
کوئی اس کے مقابل لاکھ بولے
بس اپنی دھن میں ہی گاتا ہے بکرا
میں آیا ہوں فلاں کے گھر میں دیکھو
زمانے بھر کو ہلاتا ہے بکرا
جو ”دس“ سے کم لگائے اس کی قیمت
اسے خاطر میں کب لاتا ہے بکرا
نہیں آسان بکرے تک رسائی
بڑی مشکل سے ہاتھ آتا ہے بکرا
کوئی گاہک جو چاہے دانت گننا
جھکا کر سر کو شرماتا ہے بکرا
اسے پانی سے نہلاتے ہیں بچے
لہو سے خود کو نہلاتا ہے بکرا
تک و دو سے ملا کرتا ہے لیکن
سہولت سے چلا جاتا ہے بکرا

”میں میں“ کا فلسفہ

خود کو قصائیوں سے بچائے گا کب تک
بکرے کا باپ خیر منائے گا کب تک
چھپتا پھرے گا تاکہ ریوڑ کے درمیاں
اور گاہکوں سے خود کو بچائے گا کب تک
بیس پلا کے تجھ پھلائیں گے تاجران
لاغر بھلا تو خود کو بنائے گا کب تک
کب تک رہے گا اپنے عزیزوں کے آس پاس
سچ سچ بتا تو گھر مرے آئے گا کب تک
کب تک نہ باز آئے گا اٹھکھیلیوں سے تو
سینگ اپنے بھائیوں سے لڑائے گا کب تک
سونے نہ دے گا رات کو ”میں میں“ کے شور سے
آخر محلے بھر کو جگائے گا کب تک
وقت فنا بھی اپنی انا کا ہے تجھ کو زعم
”میں میں“ کا فلسفہ تو سنائے گا کب تک

منے میاں کی گائے

پیش جب منے میاں نے گھر میں اپنی رائے کی
ابو ابو ہم بھی قربانی کریں گے گائے کی
جونہی ابو نے سنی یہ رائے فوراً ہائے کی
اسقدر مہنگائی میں قربانی وہ بھی گائے کی
اس کی خاطر تو ہمیں گھر بیچنا پڑ جائے گا
گھر کرائے کا ہمیں پھر دیکھنا پڑ جائے گا

پھر کہا منے نے ابو دل بڑا کر لیجیے
آپ قربانی کا پہلے حوصلہ کر لیجیے
اس عبادت کو نہیں ہرگز قضا کر لیجیے
سورۃ بقرا کو پڑھ کر ہی دعا کر لیجیے
حق تعالیٰ آپ کو بھی دیں گے وسعت گائے کی
جمع ہو جائے گی آسانی سے قیمت گائے کی

گائے کے آنے سے گھر بھر میں خوشی آجائے گی
غم کی تاریکی چھٹے گی روشنی آجائے گی
بند ہو گا رونا، ہونٹوں پر ہنسی آجائے گی
سچ بتاؤں زندگی میں زندگی آجائے گی
دوستوں کے ساتھ مل کر گائے کو ٹھلائیں گے
باوجودِ موسمِ سرما اسے ٹھلائیں گے

وقف ہو جائیں گے ہم گائے کی خدمت کے لیے
رات بھر جاگیں گے ہم اس کی حفاظت کے لیے
سہرا پہنائیں گے اس کے رخ پہ زینت کے لیے
آئیں گے احباب گائے کی زیارت کے لیے
گائے کی تعریف میں مل کر قصیدے گائیں گے
عید کے دن کر کے قربانی اسی کو کھائیں گے

جانبِ قربان گہ لے جائیں گے اعزاز سے
سوئے مقتل وہ روانہ ہو گی اس انداز سے
خوفِ نیزہ کو گرا دے گی نگاہِ ناز سے
منہ کو آئیں گے کلیجے اس کے سوز و ساز سے

اپنے مالک کی رضا پر جان سے جائے گی وہ
یوں خدا پر جان دینا ہم کو سکھلائے گی وہ



اک گائے کی کہانی

اب کیا تمہیں سناؤں یہ بات ہے پرانی
پیدا میں جب ہوئی تھی زندہ تھی میری نانی
کہتی تھیں پیار سے وہ مجھ کو اے گاؤ رانی

اک گائے کی کہانی، ہے گائے کی زبانی

پھرتی تھی گاؤں میں جب کیا رُت تھی وہ سہانی
گاؤں کا پیارا منظر اس پر نئی جوانی
میں کیا کہوں مصیبت جب آئی ناگہانی

اک گائے کی کہانی، ہے گائے کی زبانی

انسان ایک آیا گاڑی میں پھر بٹھایا
لوں کبھی دکھایا ڈنڈا کبھی لگایا
المختصر وہ مجھ کو پھر شہر لے کے آیا

اک گائے کی کہانی، ہے گائے کی زبانی

آلودگی فضا کی آئی نہ راس مجھ کو
شہروں کی اک ذرا بھی بھائی نہ گھاس مجھ کو
پہ اپنے خاندان کا رکھنا تھا پاس مجھ کو

اک گائے کی کہانی، ہے گائے کی زبانی

سُرت میں جیسے تیسے میں نے کیا گزارا
فصے رکھا قابو اخلاق کو سنوارا
لے لیجئے قسم جو پاؤں کسی کو مارا

اک گائے کی کہانی، ہے گائے کی زبانی

آئی جو عید الاضحیٰ آئے قصائی بھائی
 بغدادے پہ ڈالا پانی اور دھار بھی لگائی
 تیار ہو گئے وہ پھر آستیں چڑھائی
 اک گائے کی کہانی، ہے گائے کی زبانی
 میں بھی بہ عزم و ہمت قربان گاہ پہنچی
 جوں ہی قصائیوں پر میری نگاہ پہنچی
 یکنخت آسمان پر اک گرم آہ پہنچی
 اک گائے کی کہانی، ہے گائے کی زبانی
 حکم خدا پہ آخر قربان ہو گئی میں
 خود اپنی جان سے بھی انجان ہو گئی میں
 دربارِ ایزدی میں مہمان ہو گئی میں
 اک گائے کی کہانی، ہے گائے کی زبانی



چائنا بکرا

جب ہم پہنچے بکرا منڈی
 گرم تھی منڈی جیب تھی ٹھنڈی
 بکروں کو حسرت سے دیکھا
 بھیڑوں کو حیرت سے دیکھا
 ان کو دیکھ کے ہم شرمائے
 وہ تو ہمارے ہاتھ نہ آئے
 سب پھرتے تھے محو حیرت
 اک بکرے کی اتنی قیمت
 ان سے تو انسان ہے سستا
 اہل پاکستان ہے سستا
 کاش کہ ہم بھی بکرے ہوتے
 تخت پہ بیٹھے اکڑے ہوتے
 اک بکرا جب ہم نے مُولا
 اس نے فوراً جبراً کھولا
 زور سے اس کو چھینک جو آئی
 بٹسی کو باہر لائی
 پھر جب اس نے زور سے پٹھا
 گھر تھا نقلی فوراً چٹھا



سینگ جب اس کا ہم نے پکڑا
ہاتھ میں آیا جڑ سے اکھڑا
کان جو اس کے ہم نے کھینچے
کان اکھڑ کر ہاتھ میں پہنچے
دیکھ کے یوں حیران ہوئے ہم
بکرے پر قربان ہوئے ہم
تھا اک نازک آئینہ بکرا
نام تھا اس کا چائنا بکرا



سکراؤ، کھلکھلاؤ

کئی کئی فٹ پر براجمان ہے تو
کیا کوئی گوشت پر کی دکان ہے تو



ایک بھاری بھرم شخصیت کی شان میں قصیدہ


کئی فٹ پر براجمان ہے تو
کیا کوئی گوشت کی دکان ہے تو
تجھ کو دیکھا تو بڑھ گیا ایماں
رب کی قدرت کی ایک شان ہے تو
تیری تعریف ہو بیاں کیونکر
سچ ہے ناقابلِ بیان ہے تو
آب و گل کا کوئی ذخیرہ ہے
پانی مٹی کا اک مکان ہے تو
تجھ کو تشبیہ کس سے دے شاعر
صرف ٹیلہ نہیں چٹان ہے تو
بال بچوں کی تجھ کو حاجت کیا
خود اکیلا ہی خاندان ہے تو
آسماں تجھ سے مانگتا ہے پناہ
اور زمیں پر وبالِ جان ہے تو
وہ کرے گا مہینے بھر فاقہ
جس کے گھر میں بھی میہمان ہے تو

توتلی نظم

بُدا تَم تَلنا بُلّی بات اے
 بھلا تَم تَلنا بھلی بات اے
 دلا توتلا تَل میں تَلتا اُوں بات
 تَد آئی تَم تو ملی بات اے
 ملی بات میں تاتنی اے ادیب
 بُوست توب یہ آپ تی بات اے
 نہ تولوں دا ہلدو میں اُلدو تی تان
 دَناب ایتا تَلنا بُلّی بات اے
 دَلت بات تَلنا اے عادت دَلت
 تئی بات اے یہ تئی بات اے
 دُباں پل دو اپنی میں لاتا اوں دوت
 ملے دل تے اندل وئی بات اے
 لیتھی توتلی ندم تَم نے دو آد
 اُتل یہ تو بِلتل نئی بات اے

توتلی نظم کا ترجمہ

برا کام کرنا بری بات ہے
بھلا کام کرنا بھلی بات ہے
ذرا توتلا کر میں کرتا ہوں بات
سمجھ آئی تم کو مری بات ہے
مری بات میں چاشنی ہے عجیب
بہت خوب یہ آپ کی بات ہے
نہ توڑوں گا ہرگز میں اردو کی ٹانگ
جناب ایسا کرنا بری بات ہے
غلط بات کرنا ہے عادت غلط
سہی بات ہے یہ سہی بات ہے
زباں پر جو اپنی میں لاتا ہوں دوست
مرے دل کے اندر وہی بات ہے
لکھی توتلی نظم تم نے جو آج
اثر یہ تو بالکل نئی بات ہے



گڈو

مرے گھر میں جس وقت آتا ہے گڈو
مرے گھر کی رونق بڑھاتا ہے گڈو
کبھی ہم اٹھاتے ہیں گڈو کو سر پر
کبھی گھر کو سر پر اٹھاتا ہے گڈو
یہی اس کا مسلک ہے جاگو جگاؤ
جبھی سارے گھر کو جگاتا ہے گڈو
جو چیز اس کی خاطر کوئی مول لائے
تو لہجوں میں اس کو اڑاتا ہے گڈو
کہا اس کے اسکول کے ماسٹر نے
کہ پڑھتا نہیں ہے پڑھاتا ہے گڈو
شرارت کوئی اس نے کی ہے یقیناً
نہیں بے سبب مسکراتا ہے گڈو
پٹائی تو کرتا ہے وہ دوسروں کی
مگر خود ہی آنسو بہاتا ہے گڈو
یہی ایک خامی ہے اس میں ابھی تک
کہ چھپ چھپ کے گڈی اڑتا ہے گڈو
آثر بھولا بھالا ہے شاطر نہیں ہے
جبھی بھائی بہنوں کو بھاتا ہے گڈو



انگلش سے اوائل

میں انگلش سے اوائل کر رہا ہوں
جبھی اردو کو سائل کر رہا ہوں
مرے فادر نے دی مجھ کو ٹریننگ
میں اپنے سن کو گائل کر رہا ہوں
میں ڈیڈی اور ماما میں مسلسل
محبت کو ڈیوائڈ کر رہا ہوں
ہے اردو نیشنل لینگویج اپنی
جبھی اردو کو ہائل کر رہا ہوں
میں ہوں ان-نون راہوں کا مسافر
مگر اوروں کو گائل کر رہا ہوں
نہ چچ کر پائے کوئی بیٹس مین اب
جبھی میں بال وائل کر رہا ہوں

فوقی نے اک — چوزہ پالا


فوقی	نے	اک	چوزہ	پالا
چوں	چوں	چوں	کرنے	والا
اس	کی	خاطر	ڈربہ	بنایا
باجرہ	پھر	بازار	سے	لایا
پھر	چوزے	کو	دانہ	ڈالا
بے	ناغہ	روزانہ		ڈالا
چوزہ	جوں	جوں	بڑھتا	جاتا
ماشاء	اللہ		پڑھتا	جاتا
بڑھنے	پر	معلوم	ہوا	یہ
عقدہ	آخرکار		کھلا	یہ
چوزہ	کب	تھا	وہ	چوزی تھی
مرغا	کب	تھا	وہ	مرغی تھی
ویڈس	ڈے	اور	سنڈے	منڈے
دیتی	تھی	اکثر	وہ	انڈے
جمع	کیے	فوقی	نے	انڈے
کھائے	اس	کی	خاطر	ڈنڈے
پھر	مرغی	کو	اس	پہ
اکس	دن	کے	بعد	اٹھایا

نکلے اس میں سے چھ چوزے
پیارے پیارے ننھے منے
مرغی کے وہ گھر میں رہتے
امی جان کے پر میں رہتے
لیکن دنیا ہے یہ فانی
اس کی ہر شے آنی جانی
چوزوں پر بھی آئی فنا جب
اک اک کر کے مرنے لگے سب
چوزوں سے محروم ہے فوقی
آج بہت مغموم ہے فوقی



چاہت ہے چائے کی

آٹھوں پہر اسے تو ضرورت ہے چائے کی
تپھلتی نہیں ہے، جس کو بھی عادت ہے چائے کی
سرگرم ہوں جو اپنے مشن میں، میں ہر نفس
دراصل مخفی اس میں بھی حدت ہے چائے کی
لگتا ہے بعض وقت دسمبر جو ماہ جون
اس میں بھی کارفرما کرامت ہے چائے کی
ہاں چائنا کی اولڈ پروڈکٹ چائے ہے
دو سینچریز قبل ولادت ہے چائے کی
ہم اک برس میں پیتے ہیں اربوں روپے کی چائے
یعنی کہ ساری قوم کو چاہت ہے چائے کی
اس کی دوا نہیں ہے مسیحا کے پاس بھی
ناقابل علاج یہ علت ہے چائے کی
چائے نہیں ملے تو سبھی اونگھتے رہیں
ہم جاگتے ہیں یہ بھی عنایت ہے چائے کی
پیتے ہیں اس کو اولیاء اللہ بھی اثر
سچ پوچھئے تو یہ بھی سعادت ہے چائے کی



ایک تھا لڑکا سوکھا سڑا

ایک تھا لڑکا سوکھا سڑا
 سر میں تھا خناس بڑا
 اس سے لڑا اور اُس سے لڑا
 ایک تھا لڑکا سوکھا سڑا
 اس سے چھینا اک بسکٹ
 اُس سے لیا پورا پیکٹ
 جس سے چاہا اس سے اڑا
 ایک تھا لڑکا سوکھا سڑا
 جو بھی اس کو سمجھاتا
 اس کی سمجھ میں کب آتا
 جیسے کوئی چکنا گھڑا
 ایک تھا لڑکا سوکھا سڑا
 شوخی یوں دکھلاتا تھا
 بلڈنگ پر چڑھ جاتا تھا
 پھسلا نیچے آن پڑا
 ایک تھا لڑکا سوکھا سڑا
 اس کے سر پر چوٹ لگی
 اس دن اس نے توبہ کی
 آیا جوں ہی وقت کڑا
 ایک تھا لڑکا سوکھا سڑا

سیب کھانا چاہیے

اس طرح اب خود کو طاقتور بنانا چاہیے
صبح دم ہر روز اٹھ کر سیب کھانا چاہیے
قول اک دانا کا ہے آسیب سے بچنا ہے تو
سیب کھانا چاہیے بس سیب کھانا چاہیے
سیب کھانا قوتِ دل کا ہے باعثِ دوستو
سیب کھا کر خود کو اہلِ دل بنانا چاہیے
بات یہ مُنعم علیہم کو بتا دیتے ہیں ہم
شکرِ مُنعم کو نہ ہرگز بھول جانا چاہیے
سیب کھانا ہے سببِ عیش و طرب کا، اس لیے
سیب کھا کر سب غموں کو بھول جانا چاہیے
کو مقوی ہے مگر ہے سیب بھی آخر سبب
درحقیقت لو مسبب سے لگانا چاہیے

ہفتی نظم

پھ پھ پھول بن کر کھلا کرو
م م مسکرا کے ملا کرو

ت ت تم بہت ن ن نیک ہو
م م مرے لیے د دعا کرو

ن ن نعمتوں پہ ہ ہر گھڑی
ش ش شکر رب کا ادا کرو

ب ب بات ہو جو کوئی بری
ہ ہ ہونٹ کو س س سیا کرو

ی ی یاد رکھیں ت تمہیں سبھی
ک ک کام وہ ک کیا کرو

ت ت تم ابھی ب ب بچے ہو
چ چ چائے سے ب ب بچا کرو

ف ف فائدہ ا ا اسی میں ہے
د د دودھ دودھ پیا کرو

حیوانوں کی دنیا

رکھی چوہے دانی ہے تیار، چوہے
نہ آنا مرے گھر، خبردار چوہے



چوہا

رکھی چوہے دانی ہے تیار، چوہے
نہ آنا مرے گھر، خبردار چوہے
تو دس بیس انساں کو کر دیں پریشاں
اگر گھر میں ہو جائیں دو چار چوہے
حقیقت بتاؤں گیا وہ زمانہ
کہ بلی سے رہتے تھے بیزار چوہے
سو اب سہی سہی سی رہتی ہے بلی
وٹامنز کھا کر ہیں تیار چوہے
چوہے دانی ہے ٹکنالوجی پرانی
سو کیونکر ہوں اس میں گرفتار چوہے
جو اک بار مارا تھا چوہے کو ہم نے
تو خوابوں میں آئے کئی بار چوہے
جو ہیں کھاتے پیتے رہیں وہ کچن میں
سو نالوں میں رہتے ہیں نادار چوہے
سنجھل کر آثر نظم چوہوں پہ لکھ اب
گتر ہی نہ دیں تیرے اشعار چوہے

مچھر

یہ سچ ہے بہت ظلم ڈھاتے ہیں مچھر
کہ راتوں کو ہم کو جگاتے ہیں مچھر
کئی مچھروں کو بھی گر مار دیتے
نظر پھر بھی کتنے ہی آتے ہیں مچھر
تماچہ لگاتا ہے انسان خود کو
کہ جب کان میں گنگناتے ہیں مچھر
یہ خوں پی کے خود اڑ نہ پائیں ذرا بھی
پر انساں کی نیندیں اڑاتے ہیں مچھر
کوئی ڈاکٹر کیا لگائے گا بھائی
کہ انجکشن ایسا لگاتے ہیں مچھر
کھجا کر بشر تمللاتا ہے لیکن
فضاؤں میں ہی مسکراتے ہیں مچھر
نہیں سیر ہوتے ہیں شب کو، سو دن میں
اور ٹائٹم اکثر لگاتے ہیں مچھر
بلڈ بینک سے خوں چڑھاتا ہے انساں
پر انسان کا خوں چڑھاتے ہیں مچھر
گلوب آدمی تو جلاتا ہے لیکن
اڑ آدمی کو جلاتے ہیں مچھر

بچارہ گدھا

ہمارا گدھا ہو تمہارا گدھا
 ہے مظلوم مطلق بچارہ گدھا
 فقط ڈھینچو ڈھینچو ہے اس کا کلام
 لگاتا ہے بس ایک نعرہ گدھا
 گدھا پن اترتا ہے اس میں بھی کچھ
 جو کرتا ہے تیرا نظارہ گدھا
 وہ اول تا آخر مکمل حمار
 وہ سرتاپا سارے کا سارا گدھا
 اسے ڈنکی کہتے ہیں انگلیٹڈ میں
 جی بھی تو وہاں سے سدھارا گدھا
 کہا اک گدھا گاڑی والے نے یوں
 ہے میری نگاہوں کا تارا گدھا
 اک احمق ہوئے گویا باچشم تر
 ہے مظلوم معصوم پیارا گدھا
 کم از کم گداگر سے بہتر ہے وہ
 ہے محنت کا عادی بچارہ گدھا
 تلاش و تجسس ہے منزل کی کیا
 جو پھرتا ہے یوں مارا مارا گدھا

ہاتھی

زیادہ غذا جب ہی کھاتا ہے ہاتھی
کہ بچوں کو دن بھر گھماتا ہے ہاتھی
وہ مزدوری کرتا ہے چڑیا کے گھر میں
یوں ہی اپنی روزی کماتا ہے ہاتھی
تو بچے بھی لگتے ہیں ہاتھی کے ساتھی
انہیں پیٹھ پر جب بٹھاتا ہے ہاتھی
جو انسان ہوتے ہیں ہاتھی کی مانند
انہیں دیکھ کر مسکراتا ہے ہاتھی
یہ اس کی تواضع نہیں ہے تو کیا ہے
کہ چوہے کو ساتھی بناتا ہے ہاتھی
وہ ملتا ہے ہر جانور سے اکڑ کر
مگر شیر سے کپکپاتا ہے ہاتھی
مگر جب کبھی آئے غیظ و غضب میں
اسے سونڈ میں پھر اٹھاتا ہے ہاتھی
اثر بھول جاتا ہے شیر اپنی شاہی
کہ پٹنہ ایسی لگاتا ہے ہاتھی
اثر اس کی قوت کا کیا حال ہو گا
جو لاکھوں کروڑوں بناتا ہے ہاتھی

کتے

یہ مانا بہت کام آتے ہیں کتے
کہ چوروں کو پل میں بھگاتے ہیں کتے
نہیں رہنے دیتے ہیں سنان اس کو
محلوں کی زینت بڑھاتے ہیں کتے
مگر ان کی خصلت ہے اپنوں سے لڑنا
کہ کتوں پہ خود غرغراتے ہیں کتے
اگر جمع ہو جائیں کتے بہت سے
تو پھر اصلیت بھی دکھاتے ہیں کتے
جو بورے کو لٹکائے چننا ہو کاغذ
تو پھر جان کو اس کی آتے ہیں کتے
نجس اور ناپاک ہے جسم ان کا
جبھی تو نہیں ہم کو بھاتے ہیں کتے
وہاں پر ہے تعداد ان کی زیادہ
جبھی لوگ فارن سے لاتے ہیں کتے
کئی ایسے فیشن کے مارے بھی ہیں اب
کہ پہلو میں اپنے سلاتے ہیں کتے
فرشتوں کو آنے سے وہ روکتے ہیں
گھروں کی جو رکھتے رکھاتے ہیں کتے



مکھی

ہم نے کل اک دیکھی مکھی
 اودی، نیلی، پیلی مکھی
 ملٹی کلر ہو جس میں شامل
 کم ہوتی ہے ایسی مکھی
 اس نے ناک ہی کٹوا ڈالی
 ناک پہ جوں ہی بیٹھی مکھی
 موسم گرما مکھی میں مکھی
 مکھی ہر جانب مکھی
 سالن سے جب اس کو نکالا
 چائے میں آ ٹپکی مکھی
 لیکن اب مت پوچھنا ہم سے
 پھر کیا تم نے چکھی مکھی؟
 مکھی کی ہیں جتنی قسمیں
 سب سے اچھی شہد کی مکھی
 جوں ہی آم کا موسم آیا
 ساتھ ہی آئی آم کی مکھی
 مکھی کی برگیڈ نے دی داد
 نظم جو میں نے لکھی مکھی

Prepared With Pure Desi Ghee



JOHAR

SWEETS★BAKERS★NIMCO

الذی لا یخلف الوعد ولعلیٰ لکم فی ذلک لعنة



Decent Apartment, Johar Turn, Gulistan-e-Jouhar
Block-19, Rashid Minhas Road, Karachi. Tel: 34621078